



THE URDU NOVEL: BEGINNING AND EVOLUTION

اردو ناول اور اس کا آغاز و ارتقا

Dr Abdul Sattar Malik

Lecturer Urdu, AIOU, Islamabad at-
abdul.sattar@aiou.edu.pk

Abstract

The Urdu novel is often seen as a reflection of western literary traditions. Prior to the emergence of the novel, narrative forms existed in Urdu literature in form of Dastaan. However, the arrival of the British in the subcontinent brought significant social changes that transformed Indian society. These changes fostered a realistic perspective on life, prompting writers to shift from transcendental and imaginative styles to a focus on realism. The novel, as a genre, arose during the industrial age, a time when scientific advancements challenged many traditional beliefs and superstitions. This era demanded a new literary form that resonated with contemporary realities, moving away from tales populated by supernatural characters, which modern realists found difficult to accept. The aftermath of the 1857 revolution saw the rise of the Sir Syed movement, which deeply influenced Urdu literature. Writers began to abandon the imaginary realm, embracing real-world themes in their works. The Urdu novel thus emerged as a sophisticated form within modern prose, prioritizing actual events and societal issues over fictional narratives. As a result, the subject matter of the novel became as expansive as life itself, encompassing history, society, ethics, economy, politics, psychology, and science. This breadth allows the novelist to explore various aspects of human existence while adhering to the technical requirements of the genre. This article provides a concise yet comprehensive overview of the compositional elements of the Urdu novel, its origins, evolution, and the thematic developments across different periods.

Keywords: Periods of the Urdu novel, effects of Partition on the Urdu novel, the Fall of East Pakistan and its impact, modern perspectives on the novel, historical and detective fiction.

ناول اور اس کے اجزائے ترکیبی

ناول انگریزی زبان کا لفظ ہے جو لاطینی زبان کے لفظ NOVELLA سے مشتق ہے جس کا مطلب ہے نئی چیز۔ انگریزی زبان میں اس صنف کو ناول کا نام اس لیے دیا گیا ہے کہ یہ پرانے قصوں یا داستانوں کے مقابلے میں نئی چیز تھی۔ کہانی سننے سنانے کا عمل از سے انسانی فطرت کا خاصہ ہے۔ قصہ اور کہانی کی تاریخ اتنی ہی پرانی ہے جتنی انسانی تاریخ۔ سماجی ترقی کے ساتھ انسان نے وقت گزاری اور دل و دماغ کی تسکین کے لیے داستان کو ذریعہ بنایا۔ کہانی نثر میں کہی اور لکھی گئی اور نظم میں بھی۔

اپنے ارتقا کے دوران کہانی مختلف منازل سے گزری۔ معاشرتی ضرورت کے مطابق اس کے روپ اور موضوعات بدلتے گئے۔ یہی کہانی حکایت، تمثیل، داستان، اول اور افسانے کی صورت میں متشکل ہوتی نظر آتی ہے۔

جب انسان نے تہذیبی ترقی کی ورا سے آسائش کے موقع میسر آئے تو داستان وجود میں آئی۔ داستان ایسی رومانی کہانی ہے جس میں خیالی واقعات کا بیان اور مافوق الفطرت عناصر مثلاً جنون، پریوں وغیرہ کی رنگ آمیزی ملتی ہے۔ عموماً اس کے کردار شہزادے، شہزادیاں ہوتے ہیں۔ داستان میں کوئی مربوط پلاٹ نہیں ہوتا اور داستان گو کو پوری آزادی ہوتی ہے کہ دلچسپی اور رنگینی کی خاطر قصے کو طول دے سکے۔

اردو ناول مغرب کی دین ہے۔ ناول سے پہلے اردو ادب میں داستان کا رواج تھا۔ انگریزوں کی برصغیر میں آمد کے بعد ہندوستانی معاشرے میں تغیر و تبدل ہوا۔ سماجی تبدیلیوں کی وجہ سے زندگی کو حقیقی انداز میں دیکھنے کا رویہ پیدا ہوا۔ ادیب بھی ان تبدیلیوں سے متاثر ہوئے اور انھوں نے ماورائی اور تخیلاتی انداز کی بجائے حقیقت پسندی کو اپنایا۔ ناول صنعتی دور کی پیداوار ہے جب سائنس نے ترقی کی اور بہت سے عقائد اور توہم باطل قرار پائے تو داستانوں کی جگہ ایک نئی صنف ادب کی ضرورت محسوس ہوئی جو حقیقت کے قریب اور عصر جدید کے تقاضوں سے ہم آہنگ ہو کیونکہ داستانوں میں مافی الفطرت کو درجہ دیا جاتا ہے، جن پر یقین کرنا دور جدید کے حقیقت پسند انسان کے لیے مشکل تھا۔

۱۸۵۷ء کے انقلاب کے بعد سرسید تحریک نے ہمارے ادب پر گہرے اثرات مرتب کیے اور ادیبوں نے تصوراتی دنیا سے نکل کر حقیقی دنیا کے موضوعات کو اپنی تحریروں میں جگہ دی۔ اردو کی جدید نثری اصناف میں ناول ایک ترقی یافتہ صنف ہے۔

جیسا کہ گزشتہ سطور میں بتایا گیا ہے کہ داستان کے برعکس ناول تخیلاتی دنیا کی بجائے حقیقی دنیا کے واقعات اور مسائل کو اپنا موضوع بناتا ہے۔ اس لیے ناول کے موضوع میں بھی اتنی وسعت ہے جتنی خود زندگی میں۔ چنانچہ ناول میں تاریخ، معاشرت، اخلاقیات، معیشت، سیاست، نفسیات، سائنس، سیاحت غرض کہ زندگی کا ہر پہلو پیش کیا جاسکتا ہے۔ ناول نگار فنی تقاضے نبھاتے ہوئے ان موضوعات کو زیر بحث لاتا ہے۔ فن کی ضرورت کے پیش نظر ناول لکھتے وقت چند اجزائے ترکیبی کا خیال رکھنا ضروری ہے۔

بیکر کے بقول:

"ناول ایک نثری بیانیہ ہے جو قصے کے ذریعے انسانی زندگی کی ترجمانی کرتا ہے۔"

پلاٹ:

پلاٹ واقعات کی منطقی ترتیب کا نام ہے۔ پلاٹ سے مراد وہ خاکہ ہے جو ناول نگار کہانی کی ترتیب و تنظیم سے متعلق آغا ہی سے اپنے ذہن میں بناتا ہے۔ پلاٹ دو قسم کے ہوتے ہیں ایک چست (COMPACT) پلاٹ اور دوسرا ڈھیلا ڈھالا (LOOSE) پلاٹ۔ اس کے علاوہ ناول نگار قصے کی ضرورت کے مطابق سادہ یا مرکب پلاٹ کا انتخاب کر سکتا ہے۔ پلاٹ جتنا گھٹا ہوا اور چست ہو گا۔ اتنا ہی ناول فنی

لحاظ سے کامیاب تصور کیا جائے گا اور ناول نگاری کی واقعات پر گرفت رہے گی۔ ناول کی کہانی چند واقعات کا مجموعہ ہوتی ہے۔ چنانچہ دلچسپی کے لیے ضروری ہے کہ ان واقعات میں ایک ربط اور تسلسل ہو اور نیا واقعہ پہلے واقعے کا نتیجہ ہو۔

قصہ یا کہانی:

ناول میں بنیادی چیز کہانی ہے۔ اس لیے کہ ناول کا مقصد ہی قصہ یا کہانی بیان کرنا ہے۔ انگریزی نقاد ای ایم فوسٹر نے قصے کی اہمیت کو یوں بیان کیا ہے:

"قصہ ناول کی ریڑھ کی ہڈی ہے۔"

دلچسپی تجسس اور منطقی ربط ایک کہانی کی بنیادی خصوصیات ہیں۔ ناول اجتماعی زندگی کو پیش کرتا ہے جس میں مختلف واقعات اور ننگ ہوتے ہیں۔ ان واقعات کو پرتاثر انداز میں پیش کرنا اور ان میں زندگی کے رنگوں کو خوب صورتی سے سموناہی ناول نگار کا کمال ہے۔

کردار:

ناول میں جن افراد یا اشخاص کا قصہ بیان کیا جاتا ہے انہیں فنی اصطلاح میں کردار کہتے ہیں۔ ناول میں کردار نگاری کی بہت اہمیت ہے کیونکہ قصہ کرداروں ہی کے ذریعے آگے بڑھتا ہے۔ موثر اور فعال کردار ناول کو دلچسپ اور کامیاب بناتے ہیں۔ کردار دو طرح کے ہوتے ہیں۔

ایک غیر تغیر پذیر کردار یا ساپٹ کردار (FLAT CHARACTERS) اور دوسرے تغیر پذیر کردار (ROUND CHARACTERS)۔ غیر تغیر پذیر کرداروں کو ٹائپ یا مثالی کردار بھی کہتے ہیں جو شروع سے آخر تک ایک جیسے رہتے ہیں اور ان میں کسی مرحلے پر بھی تبدیلی نہیں آتی یعنی ایک کردار اگر قصے کے آغاز میں نیک ہے تو انجام تک نیک ہی رہے گا اور برا ہے تو برابری رہے گا۔ جیسے مولوی نذیر احمد کے کردار عموماً ساپٹ کردار ہوتے ہیں۔ غیر تغیر پذیر کرداروں کو تہہ دار کردار بھی کہتے ہیں جن پر واقعات و حادثات اثر انداز ہوتے ہیں اور حالات کے ساتھ ان میں تبدیلی آتی ہے۔ اس کے علاوہ کچھ کردار مرکزی ہوتے ہیں جن کے بغیر قصہ آگے نہیں بڑھ سکتا اور کچھ ضمنی یا معاون کردار ہوتے ہیں۔ کرداروں کی تخلیق موضوع اور کہانی پر منحصر ہے۔ ایک اچھا ناول نگار کرداروں کو فطری انداز میں پیش کرتا ہے۔ ان کی زبان اور لباس ان کے حسب حال ہوتا ہے اور وہ حقیقی دنیا کے باشندے معلوم ہوتے ہیں جو ہمیں اپنے ارد گرد چلتے پھرتے نظر آتے ہیں۔

مکالمہ:

کرداروں کی آپس میں گفتگو کو فنی اصطلاح میں مکالمہ کہتے ہیں۔ مکالمہ ناول کا ایک اہم جزو ترکیبی ہے۔ مکالمہ ناول نگار کے ساتھ میں اظہار خیال کا بہترین ذریعہ ہے جو کردار نگاری اور واقعات کو آگے بڑھانے کا اہم وسیلہ ہے۔ مکالمے چست، فطری، دلچسپ اور برجستہ ہوں۔ کرداروں کی عمر، رشتے، طبقے، سماجی حیثیت اور ذہنی حالت اور ماحول کا خیال رکھا جائے اور اس کے حسب حال متن اور زبان و بیان کا انتخاب کیا جائے۔ مثلاً ایک تعلیم یافتہ اور ایک گنوار کردار کی زبان کی ضروریات مختلف ہوں گی۔

مکالمے جتنے جاندار اور فطری ہوں گے ناول اتنا ہی عمدہ ہوگا۔ روزمرہ اور با محاورہ زبان کے استعمال کے لحاظ سے مولوی نذیر احمد اور فنی بلندی کے لحاظ سے مرزا ہادی رسوا کے ناول "امراؤ جان ادا" کے مکالمے اچھی مثالیں ہیں۔

منظر نگاری:

منظر نگاری ناول کی جان ہے۔ بہترین منظر نگاری ناول میں دلچسپی اور کشش کا باعث بنتی ہے۔ واقعات کے بیان اور کرداروں کی گفتگو کے ساتھ پر اثر منظر کشی بھی جزو لازم کی حیثیت رکھتی ہے۔ منظر نگاری کے لیے ضروری ہے کہ مناظر قدرتی (مثلاً موسم، باغ وغیرہ) ہوں یا معاشرتی (بازار، میلے، ٹھیلے، تقریبات)۔ ناول نگاران کی تصویر کشی ایسے کرتے کہ قاری کو محسوس ہو کہ وہ سب کچھ اپنی آنکھوں سے دیکھ رہا ہے۔ مولانا عبدالحلیم شرر کا ناول "فردوس بریں" منظر نگاری کی بہترین مثال ہے۔

اسلوب بیان یا زبان و بیان:

اسلوب طرزِ تحریر کو کہتے ہیں۔ ایک ناول نگار کے لیے ضروری ہے کہ اسے زبان کے فنی پہلوؤں پر عبور ہو۔ کسی بھی فن پارے کے لیے ڈکشن اور اسلوبِ بیاں بہت اہمیت رکھتے ہیں۔ بلند فکر کو ادا کرنے کے لیے زبان کا بھی اعلیٰ پایے کا ہونا ضروری ہے۔ زبان کا موضوع اور ماحول کے ساتھ گہرا تعلق ہے۔ موضوع کی تبدیلی کے ساتھ زبان میں بھی تبدیلی آتی ہے۔ زبان اور موضوع کی ہم آہنگی ناول کی کامیابی کی ضامن ہے۔ زبان کرداروں کے حسب حال اور معیاری ہونی چاہیے۔ فرد کے منہ سے نکلا ہوا جملہ اس کے کردار کی پوری عکاسی کرتا ہے۔ ایک اچھا اسلوب قصے میں دلچسپی اور کشش کے ساتھ قاری کے لیے فرحت و انبساط کا سامان بھی فراہم کرتا ہے۔

نظریہ حیات:

ہر ادیب کا زندگی اور معاشرے کے بارے میں اپنا نقطہ نظر ہوتا ہے۔ اس نظریہ زندگی اور طرزِ فکر کو وہ اپنی تحریر میں پیش کرتا ہے۔ پلاٹ کو اگر جسم کہا جائے تو نظریہ حیات کو روح کہا جائے گا۔

ناول نگار جو کچھ لکھتا ہے وہ کسی خاص مقصد یا کسی خاص نظریے کے تحت لکھتا ہے۔ ناول نگار معاشرے کے کسی ایک پہلو کو اپنا موضوع بحث بناتا ہے۔ موضوع ہی ناول میں کسی نہ کسی نقطہ نظر کی پیشکش کا سبب بنتا ہے۔

ناول نگار کا کمال یہ ہے کہ وہ اپنے نظریات اور فکر و فلسفہ کو ناول کے واقعات کے ساتھ اس طرح چھن چھن کر باہر آئے اور اس کا فلسفہ مربوط کرے کہ کہانی کا حسن مجروح نہ ہو۔

اردو ناول کا ابتدائی دور:

انیسویں صدی کی چھٹی دہائی میں اردو ناول نگاری کا آغاز ہوا اگرچہ ماہرین کے مطابق مولوی کریم الدین احمد نے "خطِ تقدیر" کے ذریعے اس صنف کی بنیاد رکھی۔ یہ ناول ۱۸۶۲ء میں منظر عام پر آیا تاہم اردو ناول نگاری کا باقاعدہ آغا مولوی نذیر احمد سے ہوتا ہے۔

سرسید اور ان کے رفقا مسلمانوں کو زمانے کے جدید تقاضوں سے ہم آہنگ کرنا چاہیے تھے۔ مولوی نذیر احمد (۱۹۱۲ء-۱۹۳۰ء) نے سرسید

کے اس مشن کی تکمیل کے لیے ناول کو ذریعہ اظہار بنایا۔ انہوں نے اپنے ناولوں کے ذریعے متوسط طبقے کی اخلاقی اور معاشرتی اصلاح کی کوشش کی۔

ڈپٹی نذیر احمد نے کل سات ناول لکھے۔ ان کا پہلا ناول مرآة العروس ہے جو ۱۸۶۹ء میں شائع ہوا، جس کا موضوع لڑکیوں کی تربیت ہے۔ اکبری اور اصری کے دو متضاد کرداروں کے ذریعے انہوں نے عورت کو سلیقہ مندی، اخلاق اور خانہ داری کا درس دیا۔

دوسرا ناول بنات النعش (۱۸۷۲ء) میں شائع ہوا۔ یہ مرآة العروس کا دوسرا حصہ معلوم ہوتا ہے۔ اس میں طبقہ نسواں کے لیے ایک کتب کا قیام عمل میں لایا جاتا ہے۔ اس میں زیادہ توجہ علم کے مختلف شعبوں مثلاً علم ریاضی و ہیئت، تاریخ و جغرافیہ اور حفظانِ صحت سے متعلق معلومات فراہم کرنے پر مرکوز ہے۔ تیسرا ناول "توبۃ النصوح" (۱۸۷۷ء) ہے۔

اس ناول میں نصوح کے خواب کے ذریعے اس کی زندگی میں تبدیلی دکھائی گئی ہے جو اپنی بیوی اور چھ بچوں کے ساتھ زندگی بسر کر رہا تھا۔ اس ناول کا موضوع اولاد کی تربیت اور دین کی تعلیم ہے۔ فنی نقطہ نظر سے یہ ناول پہلے دو ناولوں سے بہتر ہے۔ اس کا پلاٹ زیادہ چست اور متوازن ہے۔ زبان بھی زیادہ ادبی ہے۔

چوتھے ناول "فسانہ مبتلا" (۱۸۸۵ء) میں کثرتِ ازدواج کے برے نتائج دکھائے گئے ہیں کہ نفسیاتی خواہشوں کے زیر اثر ایک زائد شادیاں پریشانی کے باعث بنتی ہیں۔

ان کا پانچواں ناول ابن الوقت (۱۸۸۸ء) مشہور ناول ہے جو فنی لحاظ سے بھی ان کا بہترین ناول تصور کیا جاتا ہے اور اسے اردو کا پہلا اور مکمل ناول کہا جاتا ہے۔ ابن الوقت اس ناول کا مرکزی کردار ہے جو انگریزی معاشرت کی کورانہ تقلید کرتا ہے اور اپنے مفاد کے لیے نئے نئے چولے بدلتا ہے۔ اس ناول کا دوسرا بڑا کردار حجة الاسلام ہے۔ یہ مذہبی آدمی ہے جو ابن الوقت کو دین کی طرف راغب کرنے کے لیے دلائل دیتا ہے۔ اس ناول کا موضوع قومی تہذیب اور معاشرت ہے۔ کچھ لوگوں کا خیال ہے کہ ابن الوقت کے پردے میں سرسید احمد خان کے کردار پر چوٹ کی ہے اور حجة الاسلام کے پردے میں خود مولوی نذیر احمد ہیں۔ ابن الوقت نے ۱۸۵۷ء کی جنگ آزادی کے دوران ایک انگریز کی جان بچا کر انعام حاصل کیا اور پھر انگریزوں جیسا بننے کی کوشش کرنے لگا۔ اس ناول میں اس زمانے کی معاشرت کا جیتا جاگتا مرقع پیش کیا گیا ہے۔ مولوی نذیر احمد کے مشاہدے کی داد دینا پڑتی ہے۔ AS

چھٹا ناول "ایامی" (۱۸۹۱ء) ہے جس کا موضوع "عقد بیوگان" ہے۔ نذیر احمد نے اس ناول کے ذریعے سماج کی بڑی برائی کو بیان کیا ہے۔ ہندوستانی معاشرے میں ہندو بیواؤں کی دوبارہ شادی ممنوع ہے۔ اس ناول کا مرکزی کردار "آزادی بیگم" ہے، جس کے ذریعے انہوں نے ایک بیوہ کی درد بھری کہانی بیان کی ہے۔ یہ نفسیاتی ناول ہے۔ روئے صادقہ (۱۸۹۲ء) مولوی نذیر احمد کا آخری ناول ہے جس میں صادقہ کے

ذریعے ایک نوجوان کی اصلاح کی گئی ہے۔ درحقیقت یہ ناول ایک خواب نامہ ہے، جس میں ایک لڑکی خواب دیکھتی ہے۔ ان خوابوں میں مذہبی اور اخلاقی نصیحتیں ہیں۔ اس ناول میں کہانی کم بے اور وعظ و نصیحت زیادہ۔

مولوی نذیر احمد کی تخلیقات اردو ناول نگاری کے ابتدائی نقوش ہیں۔ انھیں زبان و بیان پر قدرت حاصل ہے۔ دہلی کارومرہ اور محاورہ جیسا انھوں نے استعمال کیا اس کی مثال نہیں ملتی ہے۔

بالخصوص عورتوں کی زبان لکھنے میں مولوی صاحب کو کمال حاصل ہے۔ بقول علی عباس حسینی "مولوی نذیر احمد عورتوں کے مکالموں کے بادشاہ ہیں۔"

(اردو ناول کی تاریخ و تنقید، ص ۲۱۲)

رتن ناتھ سرشار (۱۹۰۲ء-۱۸۴۷ء):

اردو ناول کے ارتقا میں دوسرا اہم نام پنڈت ناتھ سرشار کا ہے۔ پنڈت ناتھ سرشار نے متعدد ناول لکھے۔ ان کے مشہور ناولوں میں جام سرشار، سیر کہسار، کامنی، بچھڑی دلہن، طوفان بے تمیزی، کڑم دھڑم اور پی کہاں وغیرہ اہم ہیں۔ ان کا نمائندہ ناول "فسانہ آزاد" ہے۔ یہ ضخیم ناول ہے جو چار جلدوں اور سواتین ہزار صفحات پر مشتمل ہے۔ یہ ناول اودھ اخبار میں قسط وار شائع ہوتا رہا۔ ۱۸۸۰ء میں کتابی شکل میں منظر عام پر آیا۔ سرشار اودھ کی تہذیب سے بخوبی واقف تھے۔ سرشار نے لکھنؤ کے زوال پذیر معاشرے کو اپنے منفرد لہجے اور مزاحیہ انداز یعنی لطیفوں اور چٹکلوں کی صورت میں بیان کر دیا۔ سرشار کا یہ ناول بہت مقبول ہوا۔ یہ ناول لکھنؤ کی مٹتی ہوئی تہذیب کی ایسی مرقع نگاری ہے، جس سے ہر پہلو بے نقاب ہو گیا اور ہر طبقے کو نمائندگی ملی۔ اگرچہ فنی لحاظ سے اس ناول میں بہت سی خامیاں ہیں۔ یوں سمجھیں کہ مولوی نذیر احمد کے سامنے دلی کے متوسط گھرانے تھے تو سرشار کے سامنے لکھنؤ کی مٹتی ہوئی تہذیب کا نمونہ۔

فسانہ آزاد کے تین نمائندہ کردار ہیں۔ آزاد، خوبی اور حسن آزاد۔ ناول کے ہیرو میاں آزاد ہیں جو کھلنڈرے قسم کے انسان ہیں۔ ان کا ساتھی خوبی ہے، جس کا مشغلہ لکھنؤ میں آوارہ گردی کرنا اور ڈینگیں مارنا ہے۔ حسن آزاد خود دار اور تعلیم یافتہ دو شیزہ ہے جسے مسلمانوں سے ہمدردی ہے۔ اس ناول میں بہت سی خامیاں بھی ہیں مثلاً اس کا انداز داستان جیسا ہے۔ ناول کے ہیرو کے کارناموں میں مبالغہ اس قدر ہے کہ وہ کوئی مافوق الفطرت مخلوق محسوس ہوتا ہے۔ اس ناول کی ہیئت داستان جیسی ہے۔ داستان میں پلاٹ نہیں ہوتا، اس ناول میں پلاٹ منظم نہیں ہے۔ سید وقار عظیم لکھتے ہیں:

"پلاٹ جسے کہانی میں بنیادی حیثیت حاصل ہے۔ اس ضخیم کتاب میں ناپید ہے نہ اس کا کوئی آغاز ہے نہ انجام۔"

(داستان سے افسانے تک، ص ۶۱)

فسانہ آزاد سے محسوس ہوتا ہے کہ سرشار اودھ کی تہذیب و معاشرت سے بخوبی واقف تھے اور ان کا مشاہدہ بہت وسیع تھا۔

فسانہ آزاد میں ایک جیتا جاگتا لکھنؤ نظر آتا ہے۔ خوبی اردو ناول کی تاریخ کا ناقابل فراموش کردار ہے۔ سرشار کے ساتھ "اخبار اودھ پنچ"

کے مالک منشی سجاد حسین کے ناول " حاجی بگلول اور طرح دار لونڈی ظرافت کی وجہ سے مشہور ہیں۔ حاجی بگلول کو خاص شہرت حاصل ہے۔

عبدالحمید شرر (۱۹۲۶ء-۱۸۶۰ء):

شرر نے متعدد معاشرتی اور تاریخی ناول لکھے لیکن ان کی شہرت تاریخی ناولوں کی وجہ سے ہے۔ انھوں نے ناول نگاری میں منشی روش کا آغاز کیا اور تاریخی ناولوں کے ذریعے مسلمانوں کے شاندار ماضی کو دوبارہ پایا اور اصلاح احوال کی کوشش کی۔ شرر پہلے ادیب ہیں جنھوں نے ناول کے فنی تقاضوں کا خیال رکھا اور ناول میں پلاٹ کا اضافہ کیا۔

پروفیسر عبدالسلام کے بقول:

ہمارے ہاں شرر پہلے شخص ہیں جنھوں نے ناول سمجھ کر لکھا۔ ناول کا لفظ بھی انھوں نے استعمال کیا۔ (اردو ناول بیسویں صدی میں، ص ۴۱)

فرووس بریں کو شرر کی بہترین تخلیق قرار دیا جاتا ہے جو ۱۸۹۹ء میں شائع ہوا۔ شرر نے حسن بن صباح کی مصنوعی جنت کی خوب صورت عکاسی کی ہے اور فرقہ باطنیہ کی تبلیغی سازشوں کو بے نقاب کیا ہے، جس کا خاتمہ تاتاریوں کے ہاتھوں ہوا۔ اسلوب بیان پر تاثیر اور منظر نگاری لاجواب ہے۔ فردوس بریں کی رومانی فضا قاری کو اپنے سحر میں جکڑ لیتی ہے۔ ناول کابیرو حسین اور بیروئن زمرد ہے۔ ان کے علاوہ نمایاں کردار شیخ علی وجودی اور حسن بن صباح ہیں۔ شیخ علی وجودی اردو ناول کی تاریخ کے بہترین کرداروں میں شمار ہوتا ہے۔

شرر کے ہم عصر محمد علی طیب (۱۸۵۴ء-۱۹۱۸ء) نے بھی شرر سے متاثر ہو کر تاریخی ناول لکھے لیکن ان کے ناولوں کو وہ مقام و مرتبہ حاصل نہ ہوسکا جو شرر کو ملا۔ ان کے ناولوں میں "نیل کاسانپ اور عبرت" دلچسپی کے حامل ہیں۔

علامہ راشد الخیری (۱۸۶۸ء-۱۹۳۲ء):

انیسویں صدی کے ابتدائی ناول نگاروں میں ایک اور معروف نام علامہ راشد الخیری ہے۔ ان کا تعلق دہلی سے تھا۔ ان کے ناولوں کی تعداد پچاس سے زیادہ ہے۔ انھوں نے مسلم خواتین کی دردناک حالت کی بہترین تصویر کشی کے ذریعے عورتوں کی اصلاح کی کوشش کی۔ اس لیے انھیں مصور غم بھی کہتے ہیں۔ ان کے مشہور ناول "صبحِ زندگی، شامِ زندگی" ہیں۔ صبحِ زندگی ۱۹۰۷ء اور شامِ زندگی ۱۹۱۷ء میں شائع ہوا۔ دونوں کا مرکزی کردار نسیم ہے۔ صبحِ زندگی میں نسیم کی تعلیم و تربیت کے احوال ہیں اور "شامِ زندگی" میں نسیم کی شادی کے بعد کا ذکر ہے۔ یہ ناول مفید معلومات کا ذخیرہ ہے۔

مرزا محمد بادی رسوا (۱۸۵۸ء-۱۹۳۱ء):

اس عہد کے سب سے کامیاب اور معروف کاناول نگار مرزا بادی رسوا ہیں، جنھوں نے افشائے راز، امراؤ جان ادا، ذات شریف، شریف زادہ اور اختری بیگم جیسے ناول لکھے لیکن ان سب میں شہرت "امراؤ جان ادا"

کو حاصل ہوئی۔ امرائے جان ادا ان کی شاہکار تخلیق ہے جو ۱۸۹۹ء کو شائع ہوا۔ اردو کے کلاسیکی سرمائے میں یہ واحد ناول ہے جو فن کی کسوٹی پر پورا اترتا ہے۔ مربوط پلاٹ، ہم آہنگ اور متناسب واقعات، بہترین کردار نگاری اور دلکش اسلوب کی بنا پر یہ اردو کا بہترین ناول تصور کیا جاتا ہے۔ اس ناول کا مرکزی کردار امرائے جان ادا ایک طوائف ہے۔ رسوائے اپنے ناول کے لیے طوائف کے کوٹھے کا انتخاب کیا اور وہاں کیمرا لگا کر سارے لکھنؤ کا زوال آمادہ معاشرہ دکھادیا۔ یہ ایک نفسیاتی ناول ہے جو صرف ایک طوائف کی داستانِ حیات ہی نہیں بلکہ اس دور کے لکھنؤ کی تہذیب کا مرقع ہے۔

پریم چند (۱۸۸۱ء-۱۹۳۶ء):

معروف افسانہ نگار اور ناول نگار منشی پریم چند کا اصل ناول دھنپت رائے تھا۔ وہ بنارس کے قریب ایک قصبے میں پیدا ہوئے۔ رسوا کے بعد پریم چند وہ ناول نگار ہیں جنہیں سماجی حقیقت نگار کہا جاتا ہے۔ وہ زندگی اور فن کی عظمت کے مظہر ہیں۔ انہوں نے دیہاتی زندگی کے مسائل کی بہترین عکاسی کی۔ ان کی ناول نگاری کے تین ادوار ہیں۔ پہلے دور میں رومانی عنصر، دوسرے میں مقصدیت اور جذباتیت اور تیسرے میں انقلابی شعور ملتا ہے جس میں انہوں نے جبروت شدد کے خلاف احتجاج کیا۔ ان کا پہلا ناول اسرارِ معبد ہے جو ۱۹۰۳ء تا ۱۹۰۵ء رسالہ آوازِ خلق میں قسط وار شائع ہوتا رہا۔ ان کے دیگر ناولوں میں بیوہ، بازارِ حسن، نرملا، غبن، گوشہ عافیت، چوگان ہستی میدانِ عمل اور گو دان معروف ہیں۔ انہوں نے اردو کے علاوہ ہندی میں بھی ناول لکھے۔ پریم چند کے ابتدائی ناولوں میں بازارِ حسن، گوشہ عافیت، نرملا اور غبن اہم ہیں۔ آخری دور کے ناولوں میں میدانِ عمل اور گو دان اہم ہیں۔ پریم چند کے ابتدائی ناولوں میں فن کی وہ پختگی نہیں جو میدانِ عمل اور گو دان میں ملتی ہے۔

پریم چند کے ناولوں میں گو دان (۱۹۳۶ء) شاہکار کی حیثیت رکھتا ہے جو ان کے فن کی معراج ہے۔ مصنف نے خود بھی اسے اپنے ناولوں میں بہترین قرار دیا ہے۔ ناول کا مرکزی کردار ایک غریب کسان بوری ہے جو اپنے گھر کے افراد بیوی دھنیا، بیٹا گوہر اور بیٹیاں روپا اور سونا کے ساتھ رہتا ہے۔ پریم چند نے گو دان میں بوری جیسے مظلوم اور غریب کسان کو بیرونی اردو فکشن کی سابقہ روایات کو توڑا ہے۔ گو دان میں آزادی سے پہلے شمالی ہند میں زندگی کا ایسا سچا مرقع سامنے آیا ہے جس کی مثال اردو اور ہندی میں نہیں ملتی۔ پریم چند کا گو دان جبر و استحصال کی قوتوں کے خلاف بغاوت اور احتجاج کا اعلامیہ ہے۔

اردو ناول کا دوسرا دور: (۱۹۳۶ء تا تقسیم ہند):

علی گڑھ تحریک کے بعد جس تحریک نے کم وقت میں اردو زبان و ادب پر اثرات مرتب کیے۔ وہ ترقی پسند تحریک تھی۔ یہ تحریک سماجی مساوات کی علم بردار اور ظلم و جبر کے خلاف تھی۔ ترقی پسند تحریک نے ادب کے مروجہ پیمانوں اور اقدار سے انحراف کرتے ہوئے حقیقت

نگاری کو رجحان دیا۔ اس تحریک پر کارل مارکس اور فرائڈ کے اثرات کی عکاسی ملتی ہے۔ ہندوستان میں ۱۹۳۶ء میں اس تحریک کا پہلا اجلاس ہوا، جس کی صدارت پریم چند نے کی۔

ترقی پسند ادیبوں نے انسان دوستی کی اس فکر کو رواج دینے کی کوشش کی، جس کا اظہار پریم چند کے آخری دور کے ناولوں اور افسانوں میں ملتا ہے۔ ترقی پسند تحریک کے نمائندہ ناول نگاروں میں سجاد ظہیر، کرشن چندر، عصمت چغتائی، احسن فاروقی اور عزیز احمد کے نام سرفہرست ہیں۔ آمدہ سطور میں معروف ترقی پسند ناول نگاروں کا تعارف پیش کیا جائے گا۔

عصمت چغتائی: (۱۹۰۵ء-۱۹۹۱ء):

ترقی پسند ادیبوں میں ایک اہم نام ہے۔ عصمت چغتائی بدایوں (یوپی) میں پیدا ہوئیں۔ بے رحم حقیقت نگاری اور عریانی کے لیے معروف ہیں۔ انہوں نے اپنے افسانوں اور ناولوں میں متوسط مسلم گھرانوں کی لڑکیوں کے جنسی اور نفسیاتی مسائل کو پیش کیا۔ عصمت نے عورتوں کی گھریلو اور با محاورہ زبان استعمال کی۔ ان کی زبان متوسط طبقے کی تعلیم یافتہ عورت کی معیاری زبان ہے۔ نسوانی زبان لکھنے میں ان کا کوئی ثانی نہیں۔ ان کے ناولوں میں ضدی (۱۹۴۲ء) ٹیڑھی لکیر (۱۹۴۵ء) معصومہ (۱۹۶۱ء) اور سودائی (۱۹۶۲ء) مشہور ہیں۔

ٹیڑھی لکیر ان کا سب سے مشہور ناول ہے۔ اس ناول میں آپ بیتی کی تکنیک استعمال کی گئی ہے۔ یہ ایک کردار کی اور نیم سوانحی ناول ہے جس کا مرکزی کردار ایک لڑکی شمن ہے۔ ساری کہانی اسی کے گرد گھومتی ہے۔ یہ ایک ایسی لڑکی کی کہانی ہے جس کی ہر بات ٹیڑھی ہے۔ شمن کے ٹیڑھے پن کی وجہ والدین کی محبت اور توجہ سے محرومی ہے جو اسے ہاسٹل میں داخل کر کے اپنی ذمہ داری سے بری ہو جاتے ہیں۔ ناقدین کی نظر میں شمن عصمت چغتائی کا بہترین کردار تصور کیا جاتا ہے جو ان کے گہرے مشاہدے اور وسیع مطالعے کا مظہر ہے۔ عصمت نے شمن کے کردار کا بہت خوب صورت نفسیاتی تجزیہ ہے۔ اس کردار کی تشکیل میں فرائڈ کے اثرات کی عکاسی ملتی ہے۔

ناول "ضدی" ایک فلمی انداز کی رومانی کہانی ہے جس میں محبت کی داستان بیان کی گئی ہے۔ کہانی کے ہیرو پورن کا تعلق امیر طبقے سے ہے جب کہ ہیروئن آشا ایک غریب لڑکی ہے۔ دونوں کی عشقیہ داستان موت کے لیے پر ختم ہوتی ہے اور پورن کے ساتھ آشا بھی جل مرتی ہے اور ہیرو دیوانہ ہو جاتا ہے۔

"معصومہ" بمبئی کے ماحول پر لکھا گیا ناول ہے جس میں فلم انڈسٹری اور سیٹھ ساہوکاروں کی زندگی کی حقیقی تصویر پیش کی گئی ہے۔ یہ ایسے خاندان کی کہانی ہے جس کا سرپرست خاندان کو بے سہارا چھوڑ کر پاکستان چلا گیا ہے۔ معصومہ اور اس کی ماں نے ایسے زندگی گزارنی تھی کہ وہ محنت مزدوری کر نہیں سکتی تھیں، اس لیے زندہ رہنے کے لیے انھیں سب کچھ گوارا کرنا پڑا۔

عزیز احمد: (۱۹۱۳ء-۱۹۷۸ء):

بھارت کے شہر حیدر آباد میں پیدا ہوئے۔ وہ فرائڈ کے دبستان سے تعلق رکھتے ہیں۔ ان کے جنسی رجحانات کے باعث بعض ناقدین نے ان پر سخت تنقید کی ہے۔ ان کا مشہور ناول گریز (۱۹۴۲ء) بے جوان کی پہچان بنا۔ اس ناول میں عزیز احمد نے نعیم نامی ایک ایسے نوجوان کی

کہانی بیان کی ہے جو آئی سی ایس کے لیے منتخب ہوجاتے اور اپنی تربیت کے دوران برطانیہ اور یورپ کی سیر کرتے۔ کہانی ۱۹۳۶ء سے ۱۹۴۶ء کے زمانے کو محیط ہے۔

ایسی بلندی ایسی پستی (۱۹۴۸ء) میں حیدر آباد کے اعلیٰ طبقے کی بھرپور عکاسی کی ہے اور ان کی نفسیات کا کامیاب احاطہ کیا ہے جو انگریز حکومت کا قرب حاصل کرنے کی تگ و دو میں ساری اخلاقیات کو بالائے طاق رکھ دیتا ہے۔

آگ (۱۹۴۸ء) میں کشمیر کے مختلف طبقوں اور امرا کی عیازشیوں کو بڑی واقعیت سے بیان کیا ہے۔ اس کے علاوہ بوس، مرمر اور خون اور شبہ ان کے قابل ذکر ناول ہیں۔ عزیز احمد نے خطوط، ڈائری، سفرنامہ اور شعور کی روکی تکنیک کے تجربات کیے اور جنسی موضوعات پر بے باکی سے لکھا۔

سجاد ظہیر (۱۹۰۵ء-۱۹۷۳ء):

سجاد ظہیر ترقی پسند تحریک کے روح رواں ہیں۔ لندن کی ایک رات ان کا مشہور ناول ہے جو ۱۹۳۶ء میں تخلیق ہوا اور ۱۹۳۸ء میں شائع پذیر ہوا۔ یہ ناول انہوں نے جیمس جوائس کے ناول ULYSSES سے متاثر ہو کر لکھا اور شعور کی روکی تکنیک استعمال کی۔ شعور کی رو میں آزاد تلازمہ خیال (FREE ASSOCIATION OF IDEAS) اساسی اہمیت رکھتا ہے اور یہ ناول بڑی حد تک اسی پر منحصر ہے۔ ایک سوچو بیس صفحات پر مشتمل اس ناول کا قصہ شام کے چھ بج کر دس منٹ سے شروع ہوتا ہے اور صبح کی پہلی روشنی پر اختتام پذیر ہوتا ہے۔ اس ناول میں انہوں نے لندن میں زیر تعلیم ہندوستانی طلبہ کے مسائل و معاملات کو موضوع بنایا ہے۔ نعیم اور شیلا مرکزی کردار ہیں۔

محمد احسن فاروقی (۱۹۱۲ء-۱۹۷۸ء):

لکھنؤ میں پیدا ہوئے۔ ان کے دو ناول شام اودھ (۱۹۴۸ء) اور سنگم (۱۹۷۶ء) معروف ہیں۔ شام اودھ میں اودھ (لکھنؤ) کی مٹی ہوئی تہذیب کو پیش کیا۔ فسانہ آزاد میں لکھنؤ کی تہذیب کو تفصیل سے جب کہ شام اودھ میں اختصار سے بیان کیا گیا ہے۔ نواب ذوالفقار علی خان اس ناول کا مرکزی کردار ہے۔ اس کے ساتھ نوبہار اور انجمن آرا کے کردار اہم ہیں۔ یہ ان کا بہترین ناول تصور کیا جاتا ہے۔ جس میں تاریخ اور رومان کا امتزاج ہے۔ سنگم میں برصغیر کی نو سو سالہ تاریخ کا احاطہ کیا گیا ہے جس میں سیاسی اور معاشرتی زندگی کا بیان ہے۔ ناول کا آغاز محمود غزنوی کے حملے سے ہوتا ہے۔ علاؤ الدین خلجی کی فتوحات، حضرت نظام الدین اولیا کا ذکر، اکبر کا عہد، ۱۸۵۷ء کی جنگ آزادی، سرسید اور قائد اعظم کے افکار پر بحث ملتی ہے۔ سنگم میں شعور کی رو کی تکنیک سے کام لیا گیا ہے۔ قرۃ العین حیدر کے ناول "آگ کا دریا" اور "سنگم" میں مطابقت تو پائی جاتی ہے لیکن "آگ کا دریا" کا موضوع وقت ہے۔ جب کہ "سنگم" کا موضوع تہذیب اور ثقافت ہے۔ مسلم اور اوماپاروتی اس کے ناول کے بنیادی کردار ہیں۔ مسلم

محمود غزنوی کی فوج کاسپاہی ہے جو ہندوستان آیا اور یہاں اوماپاروتی سے اس کی شادی ہو گئی۔

ڈاکٹر احسن فاروقی اردو کے بہترین نقاد سمجھے جاتے ہیں لیکن تنقیدی شعور رکھنے کے باوجود وہ اردو ادب کو بڑا ناول نہ دے سکے۔ اس کی شاید وجہ یہ ہے کہ انھوں نے ناولوں کی تخلیق کے وقت فنی نزاکتوں کا زیادہ خیال رکھا اور انھی فنی پابندیوں اور احتیاط نے ان کی تخلیق کار راستہ روکا۔

کرشن چندر (۱۹۱۳ء-۱۹۷۷ء):

کرشن چندر نظریاتی طور پر ترقی پسند تحریک سے وابستہ تھے لیکن ان کا اسلوب بیان رومانی ادیبوں جیسا ہے ایک ترقی پسند ادیب کی حیثیت سے انھوں نے اپنے افسانوں اور ناولوں میں سرمایہ داروں اور جاگیرداروں کے استحصالی نظام کے خلاف آواز بلند کی۔ "جب کھیت جاگے" (۱۹۵۲ء)، طوفان کی کلیاں (۱۹۵۶ء)، ایک گدھے کی سرگزشت (۱۹۵۷ء)، غدار (۱۹۶۷ء) ان کے معروف ناول ہیں۔ شکست اور طوفان کی کلیاں کشمیر کے موضوع پر ہیں۔ شکست ان کا پہلا اور نمائندہ ناول ہے جس میں انھوں نے کشمیر کی عوامی زندگی پیش کی اور معاشرے پر بھرپور طنز کیا لیکن بعض اوقات محسوس ہوتا ہے کہ وہ اشتراکیت کی خاطر اپنا فن مجروح کرتے نظر آتے ہیں۔ ایک گدھے کی سرگزشت میں ملک کی سیاسی صورت حال اور سماجی تنزل کو طنزیہ انداز میں بیان کیا ہے۔ یہ ناول تکنیک کی ایک نئی مثال ہے۔ جس میں ایک گدھے کو قوتِ گویائی عطا کی گئی ہے۔ یہ گدھا اپنے مالک رامودھوبی کی وفات کے بعد دہلی کے سرکاری دفاتر کے چکر کاٹتا ہے۔ یہاں اس کا واسطہ قانون باز افسروں، کج بحثی کرنے والے کلرکوں، او نگہتے ہوئے چیڑاسیوں اور بوس پرست تاجروں سے پڑتا ہے۔ یہ گدھا خود مصنف کے نظریات کی ہی تجسیم ہے۔

راجندر سنگھ بیدی:

ایک چادر میلی سی (۱۹۶۰ء) افسانہ نگار راجندر سنگھ بیدی کا واحد اور مشہور ناول ہے جس میں مصنف نے پنجاب کے ایک قصبے کا منظر پیش کر کے چھوٹے کینوس پر سکھ معاشرت کی تلخ حقیقتوں کی عکاسی کی ہے۔ کہانی حضور سنگھ، اس کے بیٹے تلوکے اور بیوی رانو کے گرد گھومتی ہے۔ اس بے رحم معاشرے میں بیوہ رانو کی حالت درد انگیز ہے۔ جسے ایک طرف اقتصادی حالات اور سماجی پابندیوں کے ہاتھوں مجبور ہو کر اپنے خاوند کے قتل کے بعد اپنے نوجوان دیور منگل کے ساتھ ازدواجی رشتے میں منسلک ہونا پڑتا ہے اور دوسری طرف اپنی بیٹی کا رشتہ اپنے خاوند کے قاتل کے ساتھ بندھتے دیکھتی ہے۔ مصنف کو کہانی کے فن پر قدرت حاصل ہے۔ زبان کرداروں کے حسب حال ہے۔ کرداروں کی نفسیات سے مکمل آگاہی ہے۔ یہ ناول ان کی فنی چابک دستی، فکری گہرائی اور عمیق مشاہدے کا عکاس ہے اور مشرقی

پنجاب کے دیہات کی سیدھی سادھی اور کھردری زندگی کا بی مثال بیان ہے۔

قاضی عبدالغفار:

قاضی عبدالغفار کو اولین ترقی پسند ناول نگاروں کے زمرے میں شامل کیا جاوے۔ ان کے دو ناول لیلیٰ کے خطوط اور مجنوں کی ڈائری معروف ہیں۔ اگرچہ ان کے یہ ناول ترقی پسند تحریک کے نظریات اور اس کے قائم کردہ پیمانوں پر پورا نہیں اترتے اور ان کے ہاں رومانی انداز ملتا ہے لیکن ذہنی طور پر وہ ترقی پسند تحریک سے وابستہ رہے۔ "لیلیٰ کے خطوط" (۱۹۳۲ء) میں مکتوب نگاری کی تکنیک کے ذریعے ایک طوائف کی زندگی کو پیش کیا گیا ہے جو سماج کی فرسودہ اقدار کے خلاف صدائے احتجاج بلند کرتی ہے اور اس کے کھوکھلے پن کو بے نقاب کرتی ہے۔ مجنوں کی ڈائری (۱۹۳۴ء) میں ڈائری کی تکنیک استعمال کی گئی ہے۔ اس ناول کامرکزی کردار ایک آزاد خیال نوجوان مجنوں ہے۔

تقسیم ہند کے اردو ناول پر اثرات:

تقسیم ہند برصغیر پاک و ہند کی تاریخ میں ایک بہت بڑا واقعہ ہے۔ یہ ایک ایسا حادثہ تھا جس نے کروڑوں انسانوں کی زندگی کو تہہ و بالا کر دیا۔ انسانی تاریخ کی سب سے بڑی ہجرت رونما ہوئی۔ ہجرت کے نتیجے میں انسانیت سوز واقعات رونما ہوئے۔ انسان کی شیطانی سرشت جاگ اٹھی۔ وہ لوگ جو بھائی چارے سے زندگی بسر کر رہے تھے، مہاجرین کے جانی دشمن بن گئے اور انہیں قتل کرنا اور لوٹنا شروع کر دیا۔ فسادات اور قتل و غارت کا وہ بازار گرم ہوا کہ انسانیت چیخ اٹھی اور اخلاقیات کا جنازہ نکل گیا۔ عصمت دری اور وحشت و بربریت کے وہ مظاہر سامنے آئے کہ حیوانیت بھی شرمائی۔

تقسیم ہند کے بعد اردو ادب نے ہجرت، فسادات اور ان سے پیدا ہونے والے مسائل کو ناولوں اور افسانوں میں بیان کیا۔ ویسے تو تقسیم ہند کے موضوع پر لکھے جانے والے ناولوں کی ایک بڑی فہرست ہے لیکن اختصار کی خاطر ہم یہاں چند نمائندہ ناولوں سے متعلق پڑھیں گے۔

قرۃ العین حیدر (۱۹۲۷ء۔ ۲۰۰۷ء):

قرۃ العین حیدر اردو فکشن کا انتہائی معتبر نام ہے۔ وہ اردو کی سب سے بڑی ناول نگار ہیں۔ معروف رومانی نگار سجاد حیدر یلدرم اور مشہور ادیبہ نذر سجاد کی بیٹی ہیں۔ ضلع مراد آباد (بھارت) میں پیدا ہوئیں۔ لکھنؤ کے ازبیلہ تھو برن کالج سے بی اے اور لکھنؤ یونیورسٹی سے انگریزی میں ایم اے کیا۔

۱۹۴۷ء میں پاکستان آگئیں اور پاکستان کے شعبہ اطلاعات و فلم سے وابستہ ہوئیں۔ ۱۹۶۲ء میں واپس بھارت چلی گئیں۔ میرے بھی صنم خانے (۱۹۴۹ء)، سفینہ غم دل (۱۹۵۲ء)، آگ کا دریا (۱۹۵۹ء)، آخر شب کے ہم سفر (۱۹۷۹ء)، گردش رنگ چمن (۱۹۸۴ء)، چاندنی بیگم (۱۹۸۹ء)، کار جہاں دراز ہے (تین جلدیں) پہلی جلد (۱۹۷۹ء) ان کے مشہور ناول ہیں۔ اس کے علاوہ ان کی تخلیقات میں ناولٹ اور افسانوی مجموعوں اور دیگر تصانیف کی بڑی تعداد موجود ہے۔

تقسیم ہند پر ناول نگاری میں قرۃ العین حیدر کا اہم مقام ہے۔ ان کے ناولوں میں میرے بھی صنم خانے، آگ کا دریا اور آخر شب کے ہم سفر خاص طور پر تقسیم ہند سے متعلق ہیں۔ قرۃ العین حیدر کا عالمی شہرت یافتہ ناول آگ کا دریا ہے جو اردو ناول نگاری کی تاریخ میں شاہکار کی حیثیت رکھتا ہے۔ اس ناول میں مصنفہ نے ہندوستان کی اڑھائی سالہ تہذیب و تاریخ کا خاکہ پیش کیا ہے۔ اس ناول میں وقت کو آگ کے دریا سے تشبیہ دی گئی ہے جو ہر چیز کو اپنی لپیٹ میں لے کر نیست و نابود کر دیتا ہے۔ اعلیٰ تعلیم یافتہ خاتون کی حیثیت سے مصنفہ نے مغربی ناول نگاروں سے استفادہ کیا۔ "آگ کا دریا" پر ورجینا وولف کے ناول "اور لینڈ" اور جمیز جوائس کے مشہور ناول ULYSSES کا اثر ملتا ہے۔ یہ ایک فلسفیانہ ناول ہے۔ ایلپیٹ کی نظم کے تراشے سے جو ناول کے آغاز میں EPIGRAM کے طور پر ہے یہ ظاہر ہوتا ہے کہ ناول کا موضوع وقت کا دھارا ہے۔

ناول کو چار حصوں میں تقسیم کیا گیا ہے۔ پہلا حصہ قدیم ہندوستانی تاریخ سے مسلم دور حکومت کی ابتدا تک ہے جس کا نمائندہ گوتم نیلمبر ہے جو ہندو تہذیب کی علامت ہے۔ اس کے ساتھ ہری شنکر سائے کی طرح ہے۔ تقسیم کے بعد گوتم روس کا سفیر مقرر ہوتا ہے۔ برطانیہ اور امریکہ بھی جاتا ہے۔

ناول کا دوسرا حصہ مسلم دور کو محیط ہے جس کا نمائندہ ابوالمنصور کمال الدین ہے جو بغداد سے آکر ہندوستان کی بہذیب کا حصہ بنتا ہے۔ تقسیم ہند کے بعد پاکستان ہجرت کرتا ہے۔ ناول کے تیسرے دور میں ہندوستان پر انگریز حکومت مستحکم ہو چکی ہے۔ اس ناول میں سرل ہارڈیشلے انڈیا کمپنی کے لوٹ مار کے دور کا نمائندہ ہے جو ہندوستان کی دولت اور ہندوستانی عوام کا استحصال کر رہا ہے۔ ناول کے اس حصے میں اودھ کی مشترکہ ہند مسلم تہذیب کے زوال کے کہانی ہے۔ اس کا تعلق اودھ کے سلاطین اور رؤسائے ہے۔

ناول کے چوتھے دور میں تقسیم سے قبل اور بعد کا زمانہ بیان کیا گیا ہے۔ یہاں گوتم کمال، ہری شنکر، چمپا، طلعت، نرملہ اور کئی کردار بیک وقت جمع ہیں۔ یہ سارے افراد ہندوستان کے مشترکہ قومی کلچر کی نمائندگی کرتے ہیں۔ اس حصے میں ہندو مسلم منافرت اور فرقہ وارانہ فسادات اور ہجرت کے دلہوز مناظر کی عکاسی ہے۔

آگ کا دریا ایک ناول ہی نہیں بلکہ یہ ناول مہاتما بدھ کے زمانے سے لے کر برصغیر کی تقسیم تک ہندوستان کی اڑھائی ہزار سالہ ثقافتی تاریخ ہے۔ جسے مصنف نے بڑی ہنرمندی سے بیان کیا ہے۔ یہ ایک فکری ناول ہے جس میں وقت کا فلسفہ بیان کیا گیا ہے کہ وقت دراصل آگ کا دریا ہے جس میں انسان اپنی تمام تر علیت، ذہانت اور جرات و ہمت کے باوجود ایک حقیر تنکے کی طرح بہ رہا ہے اور تاریخ کے جبر کے سامنے بے بک اور لاچار ہے۔

اس ناول کے خاص کردار گوتم نیلمبر، ہری شنکر، چمپا احمد، ابوالمنصور کمال الدین ہیں۔ قرۃ العین کے کردار ہمارے سامنے مختلف انداز میں اپنے عہد کے نمائندے بن کر آتے ہیں۔ مثلاً گوتم، گوتم نیلمبر، پروفیسر گوتم ہندو تہذیب کی علامت ہے۔ گوتم کا زمانہ بدھ سے سو سال بعد کا ہے۔ اڑھائی ہزار سالہ دور میں گوتم طالب علم، چترکار، گائیک، ڈراما نگار، اداکار، بیورو کریٹ، سفارت کار اور بہت کچھ ہے۔ چمپا، چمپک، چمپک رانی، چمپا بانی مشرقی عورت کی علامت ہے۔ پہلے دور میں چمپا ایودھیا کے راج گرو کی بیٹی، دوسرے دور یعنی ہندوستانی تہذیب کے امتیاز کے دور میں برہمن زادی چمپاوتی اور تیسرے دور میں چمپا بانی لکھنؤ کی طوائف ہے جو لکھنؤ کے تہذیبی زوال کی علامت ہے۔ چوتھے دور میں چمپا احمد مڈل کلاس کی اعلیٰ تعلیم یافتہ لڑکی ہے۔ کمال الدین، نواب کرنا، کمال رضا، مسلم تہذیب کی علامت ہے۔

اس ناول میں قرۃ العین حیدر نے شعور کی رو STREAM OF CONCIOUNESS اور آزاد تلامذہ خیال FREE ASSOCIATION OF IDEAS کی تکنیک استعمال کی ہے۔

اس عظیم ناول میں قرۃ العین حیدر نے برصغیر کی تہذیبی زندگی کے کئی اتار چڑھاؤ دریا یافت کیے۔ ان کے اسلوب میں شعریت اور روانی ہے۔

ناول میں بیانیہ انداز کے ساتھ خود کلامی اور فلش بیک کی تکنیک استعمال کی گئی ہے۔ اس ناول پر اعتراضات بھی ہے مثلاً پہلے دور پر زیادہ توجہ صرف کی گئی جب کہ مسلم دور کو نظر انداز کیا گیا۔ اسی طرح مصنفہ تقسیم ہند کو جائز قرار نہیں دیتیں کیونکہ ان کے خیال میں ہند مسلم کلچر جو صدیوں کی محنت کا ثمر تھا، تقسیم کے نتیجے میں بکھر گیا۔

قاضی عبدالستار:

تقسیم ہند پر لکھنے والوں میں قاضی عبدالستار اہم نام ہے۔ انہوں نے دارنشکوہ (۱۹۶۷ء)، صلاح الدین ایوبی (۱۹۶۸ء) اور غالب (۱۹۸۶ء) جسے کئی ناول لکھے لیکن تقسیم ہند سے جو ناول زیادہ متاثر نظر آتا ہے۔ وہ شکست کی آواز (۱۹۶۷ء) ہے۔ اس ناول میں تقسیم ہند کے بعد یوپی کے زمیندازوں کی بد حالی کی دردناک کہانی ہے۔ چودھری نعمت رسول ۱۸۸۷ء سے قبل لال پور کے ایک بڑے جاگیردار تھے لیکن تقسیم کے بعد زمینداری کے خاتمے کے بعد انہیں شدید مشکلات کا سامنا کرنا پڑا اور آخر مینہمت بارکر پاکستان ہجرت کرنا پڑی۔ اس ناول کا مرکزی جاوید بھی ایک زمیندار کابینا ہے جو تعلیم یافتہ ہے لیکن مسلمان ہونے کی وجہ سے نوکری نہیں ملتی۔

رامانند ساگر:

تقسیم ہند پر لکھے گئے ناولوں میں سے رامانند ساگر کا ناول "اور انسان مر گیا" فسادات کے موضوع پر اہم ناول ہے۔ فسادات کے موضوع پر یہ ناول سب سے پہلے منظر عام پر آیا۔ ابتدا سے انتہا تک ناول کی فضا قتل و خون میں ڈوبی ہوئی ہے۔ ناول نگار نے معصوم بچوں اور عورتوں اور بوڑھوں کا زندہ جلانا اور عصمت دری جیسے واقعات کو حقیقت پسندانہ انداز میں بیان کیا۔

ناول کا آغاز لاہور سے ہوتا ہے اور اختتام ہندوستانی سرحد راوی ندی کے پل پر ہوتا ہے۔ اس ناول میں مرکزی کردار آئند ہے جس کے ذریعے لاہور میں ہونے والے فرقہ وارانہ فسادات کو بیان کیا گیا ہے۔ رامانند ساگر نے خود پاکستان سے ہجرت کی۔ مہاجرین کے قافلوں پر حملے ہوتے دیکھے اور ان انسانیت سوز واقعات کو پورے کرب کے ساتھ بیان کیا۔

عبد اللہ حسین (۱۹۳۴ء):

اصل نام محمد خان ہے۔ اداس نسلیں، نشیب، باگھ اور نادار لوگ ان کے معروف ناول ہیں لیکن ان کا سب سے مشہور ناول اداس نسلیں ہے جیسے آدم جی ایوارڈ ملا۔ اداس نسلیں کا موضوع وہ نسلیں ہیں، جنہوں نے ۱۹۴۷ء کے فسادات کا سامنا کیا اور بیش قیمت جانوں کا نذرانہ پیش کر کے آزادی کی انمول نعمت حاصل کی۔

عبداللہ حسین کا پہلا ناول اداس نسلیں (۱۹۶۲ء) میں منظر عام پر آیا اور صف اول کے ناولوں میں شمار ہوا۔ ناول کا دورانیہ ۱۸۵۷ء کی جنگ آزادی سے قیام پاکستان تک ہے۔ ناول میں پنجاب کے ایک گاؤں روشن پور کی دیہی زندگی دکھائی گئی ہے جو دہلی اور پنجاب کی سرحد پر واقع ہے۔ اس گاؤں میں ہندو مسلم سکھ مختلف مذاہب کے ماننے والے لوگوں کی آبادی ہے۔ ان کی مادری زبان پنجابی ہے اور پیشے کے لحاظ سے سب لوگ کسان ہیں۔ اس گاؤں کے ایک فرد روشن آغا نے ایک انگریز کرنل جانسن کی جان بچائی تھی۔ جس کے انعام کے طور پر انہیں روشن پور بطور جاگیر ملا اور وہ ایک بڑے زمیندار بن گئے اور روشن محل کے نام سے دہلی میں اپنا محل تعمیر کرایا۔ روشن آغا نے اپنے پرانے دوست محمد بیگ کو اپنی کچھ زمینیں عطا کر دیں جس سے وہ ایک چھوٹے زمیندار بن گئے۔ محمد بیگ کے دولڑکے ایاز بیگ اور نیاز بیگ تھے۔ نیاز بیگ چونکہ انگریزوں کے خلاف تھا اس لیے اسے قانون شکنی مینسزا ہو گئی اور نیاز بیگ کے بیٹے محمد نعیم کو چچا ایاز بیگ کلکتہ لے گئے اور سینئر کیمبرج کرایا۔ بعد ازاں نعیم اپنے گاؤں روشن پور آجاتا ہے اور یہیں کھیتی باڑی شروع کر دیتا ہے۔

مرکزی خیال نعیم اور عذرا انگریزوں کے خلاف ہیں۔ ناول تین ادوار پر مشتمل ہے۔ پہلا برطانوی حکومت، دوسرا جدوجہد آزادی اور تیسرا تقسیم ہند کے بعد کا دور ہے۔

اداس نسلیں میں تقسیم ہند سے پہلے کا جیتا جاگتا ہندوستان نظر آتا ہے۔ یہ ناول ہندوستان کی سیاسی کشمکش کی پوری تاریخ ہے جو ۱۸۵۷ء کی جنگ آزادی سے لے کر قیام پاکستان تک کے عرصے کو محیط ہے۔ اداس نسلیں پر امریکی ناول نگار ایچ جی ویلز کا اثر ملتا ہے۔ گاؤں روشن پور اور روشن محل کا خاص طور پر ذکر ہے۔ دیہات اور شہر دونوں کی عکاسی ملتی ہے۔ جنگ عظیم کے واقعات کو اس قدر عرق ریزی سے بیان کیا ہے کہ قاری اپنے آپ کو میدان جنگ میں شریک پاتا ہے۔ سکھ معاشرت کی بھی خوب صورت عکاسی کی ہے۔ فکری لحاظ سے اچھا ناول ہے۔ فنی اور زبان کے لحاظ سے کمزور ہے۔

خدیجہ مستور:

آزادی کے بعد لکھے جانے والے ناولوں میں خدیجہ مستور کا آنگن (۱۹۶۲ء) ایک اہم دستاویز ہے۔ ناول دو حصوں پر مشتمل ہے ماضی اور حال۔ ماضی کے بیان میں انہوں نے فلیش بیک سے کام لیا ہے۔ آنگن کی کہانی یوپی کے ایک متوسط مسلم گھرانے کے آنگن سے شروع ہو کر تحریک آزادی کی جدوجہد پر منتج ہوتی ہے۔ اس گھر کے آنگن میں مذہب، سیاست، تعلیم اور معاش کے مسائل موضوع زیر بحث رہتے ہیں۔ یہ ناول چھوٹے پیمانے پر تحریک آزادی کے عہد کا سماجی منظر نامہ ہے جہاں برصغیر کا ہر فرد نئے معاشرتی مطالبات کی وجہ سے تضادات کا شکار ہے۔

خدیجہ مستور نے ایک متوسط خاندان کی کہانی کے ذریعے سے اس پورے دور کو تخلیق کرنے کی کوشش کی ہے۔ سیاسی موضوعات، کانگریس اور مسلم لیگ کی جدوجہد اور ان کی مختصمت، ترک وطن سب کچھ فنکارانہ حسن کے ساتھ چھوٹے سے کیونوس پر موجود ہے۔

اس ناول کا مرکزی کردار بڑے چچا اطہر میاں ہیں جو کٹر کانگریسی ہیں اور جنہوں نے اپنا سارا مال و متاع سیاست کی نظر کر دیا ہے۔ تقسیم کے بعد ایک ہندو انتہا پسند نے انہیں قتل کر دیا۔ ان کا بیٹا جمیل مسلم لیگی ہے۔ ایک کردار صفدر کیونوسٹ ذہن کا مالک اور اسرار میاں جو بڑے چچا کا کاروبار دیکھتے ہیں غیر اہم اور غیر جانب دار کردار ہے۔ عالیہ کی ماں کا کردار ایک مغرور، خود غرض اور بد مزاج عورت کا ہے۔ عالیہ کا کردار سب سے اہم ہے جو ایک باشعور تعلیم یافتہ لڑکی ہے اور تمام خاندانی روایات کی پاسبان ہے اور حالات کے پیچ و خم سے آگاہ ہے۔ چچھی کا کردار عالیہ کے برعکس ہے۔ وہ بڑے چچا کی ضد میں مسلم لیگ کے حق میں اجتماع منعقد کرتی ہے۔

عالیہ آنگن کا مرکزی کردار ہے جو ایک تعلیم یافتہ اور باشعور لڑکی ہے جس کی حالات کے پیچ و خم پر نظر ہے۔ آنگن ایک ایسے خاندان کی کہانی ہے جس کے سارے کردار سیاسی پس منظر کی لپیٹ میں ہیں۔ ان کا تعلق یا نظریاتی وابستگی مسلم لیگ یا کانگریس سے ہے۔ ناول کا پلاٹ منظم ہے۔ کوئی واقعہ غیر ضروری معلوم نہیں ہوتا اور قاری کی دلچسپی برقرار رہتی ہے۔ اسلوب سادہ، شگفتہ اور رواں ہے۔

آنگن کے بعد ان کا دوسرا ناول زمین مصنفہ کی وفات کے بعد شائع ہوا۔ جو اسی کی آنگن ہی کی توسیع ہے۔ اس ناول میں ایک مہاجر لڑکی ساجدہ کی داستان بیان کی گئی ہے جو ایک تعلیم یافتہ لڑکی ہے اور باپ کے ساتھ یوپی سے ہجرت کر کے لاہور کے والٹن کیمپ میں آتی ہے، کچھ ہی دنوں بعد والد کی وفات کے بعد بے سہارا ہو جاتی ہے۔ ناظم اسے اپنے گھر میں پناہ دیتا ہے اور بعد ازاں اس سے شادی کر لیتا ہے۔

انتظار حسین:

تقسیم ہند کے نتیجے میں صدیوں کی آمیزش سے مشترکہ تہذیب کا شیرازہ بکھر گیا۔ یہی بکھراؤ ان کے ناولوں کا موضوع ہے۔ ماضی کے یادوں کے تعاقب میں بعض اوقات مستقبل کا دامن ان کے ہاتھ سے چھوٹ جاتا ہے۔ ہجرت ایک دکھ اور ناسٹالجیا کے طور پر سامنے آتی ہے۔ ان کے افسانوں کی طرح ناولوں کا رنگ بیان بھی داستانوی ہے۔ ان کے ناولوں کی بڑی خوبی ان کی ٹکسالی اور رواں زبان ہے۔

ناول بستی (۱۹۷۹ء) انتظار حسین کا پہلا ناول ہے جو ہجرت اور سقوط ڈھاکہ سے متاثر ہو کر لکھا گیا۔ ناول بستی کے آغاز میں قیام پاکستان کے ان دنوں کا تذکرہ ہے جب مسلمان ہجرت کر کے پاکستان آ رہے تھے۔ ناول میں بیان کردہ حالات و واقعات کا منطقی انجام سقوط ڈھاکہ کی صورت میں وقوع پذیر ہوتا ہے۔ یہ سقوط ڈھاکہ زوال کا استعارہ بن کر ساری خوش فہمیوں کا خون کر دیتا ہے۔

آزادی سے قبل کی جدوجہد، انگریزوں کے خلاف ہندوستانیوں کا شدید رد عمل، تقسیم ہند، قیام بنگلہ دیش اس ناول کا موضوع ہے۔ ناول کے اہم کردار سریندر، سلامت، افضل، زوار، صابرہ اور انیسہ وغیرہ ہیں جو لاہور کے پاک ٹی ہاؤس "شیزان" میں مستقل

بیٹھتے ہیں۔ ناول کی کہانی کامرکز یوپی کا ایک گاؤں روپ نگر ہے۔ تقسیم ہند کے وقت ذاکر اور اس کے والدین ہجرت کر کے لاہور آئے لیکن ہجرت کا درد ناک المیہ، مشترکہ تہذیبی ورثے اور روپ نگر سے محبت کو نہ بھلا سکے اور اپنی زمین سے جذباتی تعلق قائم رہا۔ ناول کی ابتدا قیام پاکستان سے ہوتی ہے۔ جب محبت و اخوت کا جذبہ نیا نیا تھا اور لوگ کھلے دل سے مہاجرین کا استقبال کرتے تھے اور ہر ممکن تعاون اور مدد کرتے۔ آہستہ آہستہ یہ جذبہ اور خلوص ماند پڑتا گیا اور ہوس اور لالچ نے اپنا رنگ دکھانا شروع کیا۔ لوگ جلد اداوں اور دھن دولت جمع کرنے کے لیے تگ و دو کرنے لگے۔ ناول نگار نے قیام بنگلہ دیش کے پس منظر کو بھی متاثر کن انداز میں پیش کیا ہے۔

قدرت اللہ شہاب:

تقسیم ہند کے موضوع پر قدرت اللہ شہاب کے ناول یاخدا (۱۹۴۸ء) میں ہجرت کے عظیم سانحے کے دوران ایک بے بس و مجبور عورت کے سہاگ کے لٹنے اور جنسی استحصال کا وہ ذکر ہے جس سے انسانیت کانپ اٹھتی ہے۔ اس ظلم و استحصال میں اپنے اور غیر دونوں شامل تھے۔ اس ناول کامرکزی کردار دلشاد مشرقی پنجاب کے ایک گاؤں چمکور کے امام مسجد علی بخش کی بیٹی ہے۔ فرقہ وارانہ فسادات میں گاؤں کے تین سکھ امام مسجد کو مسجد کو مسجد میں وضو کرتے وقت شہید کر کے مسجد کے کنوئیں میں پھینک دیتے ہیں اور اس کی نوجوان بیٹی کو مسجد کے حجرے میں قید کر کے اس کی مسلسل عصمت دری کرتے ہیں۔ حاملہ ہونے پر اسے پولیس کے حوالے کرتے ہیں جو مسلسل دس دن تک اپنی بوس پوری کرنے کے بعد اسے انبالہ کے فوجی کیمپ میں پہنچاتے ہیں۔ جہاں کے افسر اور سپاہی سیر ہونے کے بعد اسے لاہور جانے والی ٹرین میں سوار کراتے ہیں۔ ٹرین کے اندر ہی اس کی بچی کی پیدائش ہوجاتی ہے۔ آخر کار دلشاد مملکت اسلامیہ کے دو بڑے شہروں لاہور اور پھر کراچی پہنچ جاتی ہے اور جسم فروشی کر کے اپنا اور بچوں کا پیٹ پالتی ہے۔

تقسیم برصغیر کے بعد فسادات کے موضوع پر کرشن چندر کا غدار، ایم اسلم کار قص ابلیس، رشید اختر ندوی کا پندرہ اگست، نسیم حجازی کا خاک و خون، قیس رام پوری کا خون، بے آبر اور فردوس، رئیس احمد جعفری کا مجاہد خاص طور پر قابل ذکر ہیں لیکن یہ ناول زیادہ ادبی قدر و قیمت کے حامل نہیں۔

سقوط مشرقی پاکستان اور دو ناول:

قیام پاکستان کے صرف ۲۵ سال بعد مشرقی پاکستان کا جدا ہوجانا ایک ایسا قومی المیہ تھا جس نے پوری قوم کو ہلا کر رکھ دیا۔ یہ واقعہ تاریخ پاکستان میں ایک سیاہ باب کی حیثیت رکھتا ہے جس سے صرف نظر کرنا ممکن نہیں۔ ہمارے ناول نگاروں نے بھی اس موضوع کو اپنی تخلیقات کا موضوع بنایا اور مشرقی پاکستان کے تاریخی، سیاسی، معاشرتی اور تہذیبی پس منظر کی روشنی میں اس سانحے

کے مختلف پہلوؤں کا جائزہ لیا اور اس المیے کے اسباب کے ساتھ، اس بحران کی پوری تاریخ رقم کر دی۔

سقوطِ مشرقی پاکستان پر لکھے گئے ناولوں میں سلمیٰ اعوان کا تنہا، الطاف فاطمہ کا چلتا مسافر، طارق اسماعیل ساگر کا کمانڈو، لہو کا سفر اور وطن کی مٹی گواہ رہنا، طارق محمود کا اللہ میگھ دے، رضیہ فصیح احمد کا صدیوں کی زنجیر، انتظار حسین کا بستی، قرۃ العین کے "آخر شب کے ہم سفر"، "ظفر پیمائی کا فرار"، "رؤف ظفر کا" ماتم شہر آرزو، "جیون خان کا "دپٹی" انہم ہیں۔

طارق محمود (۱۹۵۷ء) کا "اللہ میگھ دے (۱۹۸۶ء) بہاریوں کے المیے کو بیان کرتا ہے۔ ناول کا کردار "فردوسی" شناخت کے عذاب سے دوچار ہے۔ اہل بنگال اسے SON OF THE SOIL ماننے کو تیار نہیں اور ہندوستان کی سر زمین میں وہ قابل اعتبار نہیں۔ اب وہ ایسے مقام پہ کھڑا ہے کہ نہ ماضی کی طرف لوٹ سکتا ہے اور نہ حال اسے قبول کرنے کے لیے تیار ہے۔ اس ناول میں پاکستان کو متحد رکھنے کی خواہش مند تنظیم اسلامی چھاترو سنگھو اور دیگر محب وطن عناصر کا بھی ذکر ملتا ہے۔ ناول کا مرکزی کردار عمر ہے جو کراچی سے جا کر ڈھاکہ کی یونیورسٹی میں داخلہ لیتا ہے۔ اس ناول میں زیادہ تر یونیورسٹی سیاست کو موضوع بنایا گیا ہے۔ ناول بنگلہ زبان، بنگال مفادات اور مشرقی پاکستان کے معاشی و سیاسی استحصال جیسے موضوعات پر بنگالی افراد کے نظریات و جذبات کا ظہار ہے۔ پڑھا لکھا طبقہ بین الاقوامی منڈیوں سے اقتصادی رپورٹ منگواتا ہے اور پھر اس کی تشہیر کی جاتی ہے جو بنگال کے کونے کونے میں پھیل جاتی ہے ناول مشرقی پاکستان کے سماج کی جھلکیاں بھی پیش کرتا ہے۔

قرۃ العین حیدر کا آخر شب کے ہم سفر (۱۹۷۹ء) ہندوستان کی جنگ آزادی سے لے کر مشرقی پاکستان کی علاحدگی کی تحریک تک دورانیہ پر مشتمل ہے۔ اس کا غالب حصہ زمانی اعتبار سے سقوط ڈھاکہ سے پہلے کے حالات و واقعات پر مشتمل ہے۔ اگرچہ اس ناول کا مرکزی موضوع "سقوط ڈھاکہ" نہیں تاہم حالات و واقعات سقوط مشرقی پاکستان پر منتج ہوتے دکھائی دیتے ہیں۔ اس ناول کے کینوس میں قحط بنگال، عیسائیت کی تبلیغ، تحریک آزادی بند اور قیام بنگلہ دیش جیسے موضوعات شامل ہیں۔ پلاٹ کی تشکیل بیانیہ، سوانحی اور خطوط و ڈائری جیسی تکنیکوں کے اشتراک سے ہوئی ہے۔

قرۃ العین حیدر کا ناول "آخر شب کے ہم سفر (۱۹۷۹ء) تحریک آزادی سے لے کر بنگلہ دیش کے قیام تک کے واقعات کو پیش کرتا ہے۔ ناول کے اہم کردار ریحان الدین احمد، دیپالی سرکار، اومارائے اور ناصرہ وغیرہ خاص طور پر قابل ذکر ہیں جو تحریک آزادی کے لیے اپنا سب کچھ داؤ پر لگا دیتے ہیں۔ لیکن آزادی کے بعد دنیاوی رنگینیوں کا شکار ہوجاتے ہیں۔ ریحان الدین ۱۹۷۱ء میں بنگلہ دیش کی آزادی کے بعد نئی حکومت سے سودا بازی کر کے وزیر بن جاتا ہے جس سے س کی بھانجی متنفر ہوجاتی ہے۔

جیون خان کا ناول "دپٹی" میں جہاں مختلف کرداروں کے ذریعے ملک دشمن عناصر کی نمائندگی کی ہے وہاں ان محب وطن عناصر کا بھی ذکر ہے جو آخر وقت تک وطن کی سالمیت کی خاطر جدوجہد کرتے نظر آتے ہیں مثلاً دپٹی کا کردار "ماجد" اس وقت چکرا کے رہ جاتا ہے جب اسے ہتھیار ڈالنے کا حکم دیا جاتا ہے۔

الطاف فاطمہ نے دستک نہ دو، نشان محفل اور چلتا مسافر جیسے ناول اردو ادب کو فراہم کیے۔ دستک نہ دو کو آدمی جی ایوارڈ مل چکا ہے۔ چلتا مسافر میں صوبہ بہار کے خاندان کے المیے کی کہانی ہے۔ پہلی فصل میں قیام پاکستان کے وقت بہاریوں کی قربانی کا ذکر ہے جب کہ دوسری فصل میں ۱۹۴۷ء سے ۱۹۷۱ء تک بہاریوں پر گزرنے والے حالات و واقعات کی عکاسی کی گئی ہے۔ اس ناول کا مرکزی کردار مزمل مقامی لوگوں کے ساتھ گھلنے ملنے کی کوشش کرتا ہے مگر جب اسے کامیابی نہیں ہوتی تو آخر کار اسے اپنا گھر بار چھوڑ کر کیمپ میں پناہ لینا پڑتی ہے۔ مصنفہ نے اس کردار کے ذریعے بہاریوں کے المناک انجام کا نقشہ کھینچا ہے۔ لاہور کی سلسبیل اور مکتی باہنی کے کارکن بنگلہ دیشی بذلل بھی اہم کردار ہیں۔ بہاریوں کے مسئلے پر لکھا گیا یہ واحد مکمل ناول ہے۔

فصل کریم فضلی (۱۹۰۶ء - ۱۹۸۱ء) نے دو ناول خون جگر ہونے تک (۱۹۵۸ء) اور سحر ہونے تک لکھے۔ ناول میں جنگِ عظیم اور قحطِ بنگال دلدوز تصویر کشی کی گئی ہے۔ اس ناول کا دورانیہ ۱۹۳۹ء سے ۱۹۴۵ء تک ہے۔ دوسرے ناول "سحر ہونے تک" میں تحریکِ آزادی اور تقسیمِ ہند کے عمل کو بیان کیا گیا ہے۔

مستنصر حسین تارڑ کا ناول "راکھ" تہذیبی، سماجی اور سیاسی حوالے سے ہے۔ تہہ در تہہ پر تیں کھلتی جاتی ہیں۔ ان ناول کے کردار کسی بھی صورت میں اپنی زمین، اپنی جڑوں اور شناخت کو چھوڑنا نہیں چاہتے۔ وہ اسی شناخت کے لیے ماضی کی طرف پلٹ کر دیکھتے ہیں۔ جہاں یادوں کی بجھی راکھ سے دوچار چنگاریاں حاصل کرنے کی کوشش کرتے ہیں۔ وسطی پنجاب کے شہروں، افراد اور عمارتوں کا ذکر کثرت سے ملتا ہے۔ "مردان" ایک فوجی کیپٹن اس کا اہم کردار ہے جو حب الوطنی کا استعارہ ہے۔

ناول میں پاکستان بننے کا عمل، لوٹ کھسوٹ اور قتل و غارت، مہاجرین کی آمد، والٹن کیمپ کے حالات، لوگوں کا جاگیروں پر قبضہ کرنا۔ مشرقی پاکستان کا انتظامی ڈھانچہ، دوسرے علاقوں کے افسروں کی تعیناتی کو مقامی آبادی کی طرف سے ایک نئے نوآبادیاتی نظام کا نفاذ قرار دینا۔ انتظامی انتشار، اثاثوں کی تقسیم، جموں و کشمیر کا مسئلہ، قائدِ اعظم کی وفات، مشرقی پنجاب میں مہاجرین پر سکھوں کے حملے اور غارت گری، پانی کا جھگڑا، انڈس واٹر تنازعہ، ملتی باہنی کی کارروائیاں، جنرل نیازی کا ہتھیار ڈالنا اور سقوطِ ڈھاکہ کا رونا ہونا۔ جیسے واقعات کا ذکر ہے۔

راکھ میں ایک عجیب دکھ اور بے نام اداسی ہے جو کرداروں کو انتہا تک لے جاتی ہے۔ کبھی وہ ماضی میں جھانکتے ہیں اور کبھی حال میں رہ جاتے ہیں۔ نظریاتی طور پر حاصل کیے گئے ملک کو اپنی لغزشوں اور کوتاہیوں کی بنا پر ٹکڑوں میں بانٹ دیا۔ ناول کی بنت چونکہ پنجاب کی سرزمین میں ہوتی ہے۔ اس لیے پنجابی رنگ ناول میں بہت واضح ہے۔ ناول نگار بے ساختہ پنجابی کے الفاظ استعمال کرتے ہیں۔ رضیہ فصیح احمد کے ناول "صدیوں کی زنجیر (۱۹۸۸ء)" کی سانحہ مشرقی پاکستان ہے۔ ناول مینسیاسی اور سماجی شعور کی بھرپور عکاسی ملی ہے۔ پورے خطے سے کردار اکٹھے کیے گئے ہیں۔ سیاسی رہنماؤں، مخالف تحریکوں اور تنظیموں کے بارے میں معلومات ملتی ہیں۔ دونوں ملکوں میں سیاسی و سماجی اور مذہبی حوالے سے

کرداروں کی سوچ واضح کی گئی ہے۔ مشرقی پاکستان میں نفرت انگیز سیاست اور خونریزی واقعات ناول میں بھرپور انداز میں نظر آتے ہیں۔ عبدالصمد کا دوگزمین (۱۹۸۸ء) میں ان مہاجرین کی کہانی ہے جو بہا اور اترپردیش سے ہجرت کر کے مشرقی پاکستان میں آباد ہو گئے تھے۔ یہ لوگ ڈھاکہ تک تلخیوں اور سختیوں میں الجھے ہوئے تھے اور سقوط کے بعد ان کی مشکلات میں اضافہ ہو گیا۔ یہ ناول ان لاکھوں افراد کی ابتلا اور آزمائشوں کو بیان کرتا ہے جو گزشتہ نصف صدی سے ایک خوشگوار مستقبل کی جستجو میں سرگرداں ہیں۔

طارق اسماعیل ساگر (۱۹۵۲ء) نے بیس کے قریب ناول اور دیگر موضوعات پر کتب تحریر کیں۔ "وطن کی مٹی گواہ رہنا" ان کا مشہور ناول ہے۔ یہ ایک جاسوس کی سرگزشت ہے جو ان کے ذاتی تجربے اور مشاہدے کی بنا پر حقیقت کے قریب تر محسوس ہوتی ہے۔

طارق اسماعیل کے تینوں ناولوں کے قومی کردار اہمیت کے حامل ہیں جنہوں نے مشرقی پاکستان میں نامساعد حالات کے باوجود بہادری کے ایسے کارنامے سرانجام دیے کہ دشمن بھی اعتراف کیے بغیر نہ رہ سکا۔ کمانڈو، لہو کا سفر اور وطن کی مٹی گواہ رہنا ان کے ناول ہیں۔ کمانڈو اور لہو کا سفر میں فوجی جوانوں اور محب وطن بنگالیوں اور الہدرا اور الشس جیسی تنظیموں کا ذکر ہے جو پاکستان کی سالمیت کی خاطر لڑ رہی تھیں۔

"لہو کا سفر" کامرزی کردار اور بیروپاک فوج کی کمانڈو ٹیپالین کاکپٹن "شیرافگن" ہے جسے بنگالی صورت حال کے پیش نظر جنوری ۱۹۷۱ء میں ڈھا کا بھیجا گیا جس کی ملاقات بنگالی لڑکی عظمیٰ سے ہوتی ہے۔ اگرچہ ایک جذباتی رومانی ناول ہے تاہم یہ راکے ہتھکنڈوں کو خوبی سے عیاں کرتا ہے۔

سلمیٰ اعوان کا ناول تنہا ایک لڑکی سمعیہ علی عرف سومی کے جذباتی المیے کو بیان کرتا ہے جو مغربی پاکستان سے تعلق رکھتی ہے اور ڈھا کا یونیورسٹی میں پڑھتی ہے۔ وہاں اسے طنز و نفرت کے تیروں کا سامنا ہے۔ آخر بھائی اسے واپس مغربی پاکستان لے آتا ہے۔ مصنفہ نے تنہا میں ۱۹۶۷ء کے دور میں بنگال کے ماحول اور بنگالیوں کی پاکستان سے توقعات کا ذکر کیا ہے۔ اردو بنگلہ تنازع، سرکاری ملازمتوں میں بنگالیوں کی کم شرح اور مغربی پاکستان کے افسران کا رویہ جیسے عناصر کو بیان کیا گیا ہے۔ مختصر یہ کہ تمام الزامات، نظریات اور جذبات کی عکاسی کی ہے جو بنگالیوں کے دل و دماغ میں رچ بس گئے تھے۔ ناول کامرزی کردار سمعیہ علی ہے۔ سمعیہ اور اجتبی الرحمان دو الگ الگ محاذوں پر اپنی جنگ بوریے ناول میں جاری رکھے ہوئے ہیں۔ دونوں سیاسی تنظیموں سے تعلق رکھتے ہیں اور اپنی اپنی نسل اور تہذیبوں کی نمائندگی کرتے ہیں۔ ناول کے کردار چیخ چیخ کر مغربی پاکستان کے استحصال کو بیان کرتے ہیں۔ ناول میں مشرقی پاکستان کی ثقافت کی بھرپور عکاسی ملتی ہے۔

حمیدشاہد کے ناول 'مٹی آدم کہانی ہے' (۱۹۹۵ء) میں مشرقی پاکستان کے بنگلہ دیش بننے کی کہانی بیان کی گئی ہے اور بتایا گیا ہے کہ مٹی اپنی محبت کا ثبوت مانگتی ہے اور ثبوت کے طور پر زندہ لاش کی صورت میں آدم وصول کرتی ہے۔ موضوع کی توجیہ یہ ہے کہ انسان کی تشکیل مٹی سے ہوئی ہے اور انسان دوبارہ مٹی میں ہی جاتا ہے اور قربانی کے لیے مٹی یہی آدم مانگتی ہے۔

جدید منظر نامہ: متفرق موضوعات

دور جدید میں مغربی اثرات کے زیر اثر ناول نگاری کے میدان میں قابل قدر اضافے ہوئے۔ موضوع، مواد اور ہیئت کے اعتبار سے نئے نئے تجربات ہوئے اور عصری زندگی کے مسائل و حقائق کی متنوع جہات کی تصویر کشی کی گئی۔ اس باب میں قرۃ العین حیدر، شوکت صدیقی، عبداللہ حسین، ممتاز مفتی، ڈاکٹر احسن فاروقی، جمیلہ ہاشمی، راجندر سنگھ بیدی، انور سجاد، انیس ناگی، بانو قدسیہ، مستنصر حسین تارڑ اور شمس الرحمن فاروقی قابل ذکر ہیں۔

شوکت صدیقی (۱۹۲۳ء۔ ۱۹۵۶ء)

ممتاز ادیب اور صحافی شوکت صدیقی لکھنومیں پیدا ہوئے۔ تقسیم ہند کے بعد ۱۹۵۰ء میں لاہور آگئے لیکن بعد ازاں کراچی کو اپنا مسکن بنالیا۔ ان کا شمار ترقی پسند افسانہ نگاروں میں ہوتا ہے۔ خدا کی بستی (۱۹۵۸ء) ان کا پہلا ناول ہے جو بہت مقبول ہوا۔ ۱۹۶۰ء میں اس ناول کو آدم جی ادبی ایوارڈ ملا۔ اس ناول کے ۴۲ زبانوں میں تراجم ہو چکے ہیں اور ٹیلی وژن پر اس کی ڈرامائی تشکیل بھی ہو چکی ہے۔ ناول کا آغاز آوارہ لڑکوں سے ہوتا ہے۔ راجہ اور نوشہ ناول کے دو بنیادی کردار ہیں جو غربت اور عدم تربیت کی بنا پر گھر سے بھاگ کر بدمعاش گروہوں کے ہتھے چڑھ جاتے ہیں اور عادی مجرم بن جاتے ہیں۔ استحصالی اور نوددلیتے طبقے کے نمائندہ کردار نیاز کبازی، خان بہادر، فرزند علی اور ڈاکٹر موٹو ہیں۔

مصنف نے دو نو عمر کرداروں (راجہ اور نوشہ) کے ذریعے نچلے طبقے کی حکایت زندگی کو موضوع بنایا ہے اور بے رحم حقیقت نگاری سے کام لیا ہے، غربت اور ہوس زر کی آویزش کو سماجی جرائم اور اخلاق باختہ کرداروں کے ذریعے نمایاں کیا ہے۔ اس ناول سے مصنف کے مطالعے کی وسعت، مشاہدے اور تجربے کی گہرائی کا پتہ چلتا ہے۔ نچلے طبقے کی بد نصیبیوں اور نفسیاتی الجھنوں کا ایسی خوب صورتی سے تجزیہ کیا ہے کہ کردار جیتے جاگتے معلوم ہوتے ہیں۔ یہ پہلا ناول ہے جس میں تقسیم ہند کے بعد پاکستانی معاشرے کے مسائل کو بڑی جرات سے بیان کیا گیا ہے۔ قیام پاکستان کے بعد سرمایہ دارانہ اور جاگیر دارانہ طبقے نے جمہوریت اور مذہب کی آڑ میں معاشرے کا بری طرح استحصال کیا۔ یہ ناول سماجی حقیقت کا آئینہ دار اور زبردست سماجی شعور کا عکاس ہے۔ سرمایہ دار طبقہ تمام وسائل پر قابض ہے اور غربت کی چکی میں پے ہوئے طبقوں کے لیے جسم و جان کا رشتہ برقرار رکھنا مشکل ہے، جس کو قائم رکھنے کے لیے وہ جرائم کا سہارا لیتے ہیں اور استحصالی قوتوں کا آلہ کار بنتے ہیں۔ ایک نودولتیا معاشرہ جہاں لوگ جائز و ناجائز طریقوں سے دولت حاصل کر کے راتوں رات خوشحال اور معزز بن جاتے ہیں اور اخلاقیات اور اعلیٰ اقدار مٹ جاتی ہیں۔ خدا کی بستی اس زمانے کی تخلیق ہے جب

پاکستان کو معرض وجود میں آئے ایک عشرہ گزرا تھا اور ملک ابھی تک سیاسی، سماجی اور اقتصادی انتشار کی حالت میں تھا۔ مصنف کا اسلوب چست اور لطیف ہے۔ روزمرہ زندگی میں بولی جانے والی زبان استعمال کرتے ہیں۔

خدا کی بستی کا سارا پس منظر کراچی کا ہے۔ اس کے کردار اور کہانی دونوں کراچی کے نچلے اور استحصالی طبقے کے گرد گھومتے ہیں۔ شوکت صدیقی کراچی میں بطور مہاجر آباد تھے۔ انھوں نے اس شہر کے مسائل و معاملات کو ناول کے روپ میں پیش کیا۔ خدا کی بستی کے بعد مصنف نے دو ناول چار دیواری اور جانگوس تحریر کیے۔ جانگوس تین جلدوں میں ہے۔

ان کا ناول جانگوس بھی اسی اسلوب میں ہے۔ جس طرح خدا کی بستی شہری انڈر ورلڈ کی کہانی ہے۔ اسی طرح جانگوس (۱۹۸۹ء) دیہی انڈر ورلڈ کی کہانی ہے۔ اس ناول میں وہ سماج پیش کیا گیا ہے جہاں ناصر قاتل سیاست دان ہیں بلکہ غنڈے، پولیس اور حکومتی ایوانوں کے کالے چہرے موجود ہیں۔ جانگوس میں پنجاب کی عکاسی کی گئی ہے۔ ناول کا آغاز یوں ہوتا ہے کہ جیل سے مفرور دو مجرم لالی اور رحیم پولیس سے چھپتے پھرتے ہیں۔ اس دوران ان کی ملاقات وڈیروں، جاگیرداروں اور سرداروں سے ہوتی ہے جو جرائم کی دنیا کے بڑے لٹیرے اور ڈاکو ہیں اور جن کی مقتدر حیثیت نے ان کی اصل شخصیت پر پردہ ڈال رکھا ہے۔ اس کے علاوہ دیگر لیٹیرے اور ڈاکو بھی ملتے ہیں اور سادہ لوح شہری بھی جن کو معاشرتی اقدار نے بری طرح روند ڈالا ہے۔ معاشرتی اور معاشی عدم توازن معاشرے کے لیے سب سے بڑا روگ ہے۔ ایک مخصوص طبقہ ضرورت سے زائد مال و دولت کا مالک بن جاتا ہے جب کہ اس کے مقابلے میں ایک بڑی تعداد فاقوں پر مجبور ہے۔ دولت کی فراوانی مال دار طبقے کو نکما بنا دیتی ہے اور بھوک اور فاقے سے نڈھال طبقہ اخلاقی عیوب کا شکار ہو جاتا ہے۔

اس ناول میں بتایا گیا ہے کہ کس طرح وڈیرے، سردار اور جاگیردار مجرم اور مجرم دونوں کو پروان چڑھاتے اور مجبور و بے بس لوگوں کو اپنے مذموم مقاصد کے لیے استعمال کرتے ہیں۔ یہ لوگ دراصل معاشرے کے بڑے مجرم ہیں لیکن ان کی دولت و ثروت اور سماجی رتبے نے ان کے چہرے پر نقاب ڈال رکھا ہے۔

ممتاز مفتی:

آپ بیتی کی تکنیک میں لکھا گیا ناول علی پور کا ایلی ۱۹۶۱ء میں منظر عام پر آیا جس میں نفسیاتی و جنسی رجحان ملتا ہے۔ تاہم ممتاز مفتی، عصمت اور عزیز احمد کے برعکس محتاط رویہ اختیار کرتے ہیں۔ ایلی اور شہزاد کے درمیان جو نفسیاتی اور جنسی واقعات رونما ہوئے انہیں علامات اور استعاروں کے ذریعے پیش کیا ہے۔ ممتاز مفتی جدیدیت کی تحریک کے زیر اثر لکھنے والے ادیب ہیں ان کے اسلوب بیان کی خصوصیات سادگی، وضاحت اور قطعیت ہیں۔ ناول میں انسان کی داخلی زندگی اور تجزیہ نفسی پر زور دیا ہے۔ نفسیاتی اور جنسی صورت حال کے اظہار کے لیے وہ اشاروں، کنایوں میں بات کرتے ہیں۔ عزیز احمد اور عصمت چغتائی کی طرح برملا اظہار نہیں کرتے۔ زبان چست اور آسان ہے۔

انور سجاد (۱۹۳۴ء):

خوشیوں کا باغ اور جنم روپ ان کے افسانوں کی طرح اشاراتی اور علامتی نو عیت کے ناول ہیں۔ خو شیوں کا باغ (۱۹۸۱ء) اُن کا معروف ناول ہے جو سیاسی المیے کی کہا نی ہے۔ اس ناول میں مصنف نے ملک کی بگڑی ہو ئی سیاسی صورت حال اور تنزل کو بھی طنز کا نشانہ بنایا۔

انور سجاد فرد کی آزادی پر زور دیتے ہیں۔ اور معاش کو اس جزولازم قرار دیتے ہیں۔ خوشیوں کا باغ وجودی فکر کا عکاس ہے یہ ناول مشہور مصور بوش کی تصاویر سے متاثر ہو کر لکھا گیا۔ بوش پندرہویں صدی کے وسط میں پیدا ہوا اور ۱۵۱۰ء میں وفات پا گیا۔
جمیلہ ہاشمی:

جمیلہ ہاشمی کے ناول تلاش بہاراں (۱۹۶۱ء) اور دشت سوس (۱۹۸۳ء) کو خاصی پذیرائی ملی۔ تلاش بہاراں کو تو آدم جی ایوارڈ سے بھی نوازا گیا۔ تلاش بہاراں میں آزادی اور اس سے قبل کے زمانے کا احاطہ کیا گیا ہے لیکن اس کا نقطہ عروج ۱۹۴۷ء کے فسادات ہیں ان کا اسلوب مرصع اور شاطرانہ ہے۔ تلاش بہاراں کو ۱۹۷۱ء میں آدم جی ادبی ایوارڈ کی بنا پر خاصی شہرت حاصل ہوئی لیکن نقاد اسے فنی اعتبار سے کمزور ناول تصور کرتے ہیں۔ کنول ٹھاکر اس ناول کا مرکزی کردار ہے جس پر مصنف نے پوری توجہ صرف کی ہے۔ لیکن مبالغہ آمیز عکاسی کی بنا پر یہ کردار مافوق الفطرت محسوس ہونے لگا اور زندہ کردار ثابت نہ ہوسکا۔ کنول ٹھاکر ایک کالج قائم کرتی ہے اور نئی نسل کی تربیت کا انتظام کرتی ہے۔

دشت سوس (۱۹۸۳ء) کا مرکزی کردار حسین بن منصور حلاج ہے۔ وہ ۸۵۸ء ایران کے شہر طوس میں پیدا ہوا۔ انالحق کانعرہ لگایا جس پر عباسی خلیفہ معتمد کے زمانے میں نوسال قید رکھا گیا اور پھر اس پر زندیق اور مشرک کا فتویٰ لگا کر دریائے دجلہ کے کنارے پل کے ساتھ ۱۹۲۲ء میں اسے مصلوب کر دیا گیا۔

یہ ناول نہ صرف حسین بن منصور حلاج کی طلسماتی شخصیت کا مطالعہ ہے بلکہ اس دور کی مذہبی، معاشرتی اور سیاسی زندگی کی تصویر بھی ہے۔

حسن بن منصور کے روحانی سفر کی داستان کو مصنف نے تین حصوں میں تقسیم کیا ہے۔ صدائے ساز، نغمہ شوق اور زمزمہ موت۔ پہلے دو حصوں میں روحانی ارتقا کی داستان اور تیسرے حصے میں سزائے موت کا بیان ہے۔ اس کردار کو ابھارنے میں ناول نگار نے خوب محنت کی ہے۔ منصور کی داخلی کیفیات، جذباتی واردات اور اندرونی ہیجان کو بیرونی منظر نامے کے ساتھ یوں ہم آہنگ کر دیا کہ داخل اور خارج دونوں ایک تال پر دھڑکتے محسوس ہوتے ہیں اور قاری جذباتی فضا میں مغلوب ہو کر رہ جاتا ہے اور حسین بن منصور کا کردار قاری کے اعصاب پر سوار ہو جاتا ہے کہ اختتام پر وہ حسین بن منصور کی تمام اذیتوں (مثلاً موت، جلانے جانے اور راکھ دریا میں بہانے جانے تک کے عمل میں شریک ہو جاتا ہے اور اس ناول کا مطالعہ اس کے داخلی تجربات کی بازگشت بن جاتا ہے۔

اس کے علاوہ جمیلہ ہاشمی نے روہی اور چہرہ بہ چہرہ روبرو و ناولٹ لکھے۔ روہی کامرکزی کردار مریم ہے جو صوبہ سرحد کے ایک گاؤں کے معزز شخص نور خاں کی بیٹی ہے۔ چہرہ بہ چہرہ، روبرو کا موضوع قرۃ العین طاہرہ کی زندگی ہے۔

جیلانی بانو:

جیلانی بانو کا ناول ایوان غزل (۱۹۷۶ء) میں آزادی سے قبل ہندوستان میں موجود جاگیرداری نظام کو موضوع بنایا گیا ہے۔ مصنفہ نے اس ناول میں حیدر آباد کے جاگیرداری نظام کے زوال کی داستان بیان کی ہے۔ جس میں گرتی اخلاقی قدروں اور استحصالی رویے کو موضوع بنا یا گیا ہے۔ غزل ناول کا مرکزی کردار ہے، جس کی زندگی کی کہا نی جزئیات کے ساتھ بیان کی گئی ہے۔ دوسرا اہم کردار چاند ہے۔ ایوان غزل میں حیدر آباد کی زبان اور وہاں کی رچی بسی تہذیب کا اظہار ملتا ہے۔

بارش سنگ (۱۹۸۵ء) میں حیدرآباد اور اس کے نواح کے دیہاتوں میں جاگیرداروں اور ساہو کاروں کے ظلم و جبر کے خلاف عوام کے غم و غصہ اور اضطراب کو موضوع بنایا ہے جو تلنگانہ تحریک کے جنم لینے کا باعث بنا۔

حجاب امتیاز علی:

حجاب امتیاز علی کا ناول پاگل خانہ (۱۹۸۰ء) میں شائع ہوا۔ اس سے پہلے ان کے دو ناول ظالم محبت اور اندھیرا خواب شائع ہو چکے تھے۔ ناول کا مرکزی خیال اٹیمی تابکاری اور اس کے مضر اثرات پر مبنی ہے۔ مصنفہ کی خواہش ہے کہ زندگی خوبصورت چہرے کو بدنمائی اور ہلاکت سے بچایا جائے۔

"پاگل خانہ" میں المالی کتابوں سے اقتباسات نقل کر کے موقف کو مضبوط بنانے کی کوشش کی گئی ہے۔ ناول اٹیمی جنگ کی ممکنہ تباہ کاریوں پر اچھا متباہ، میکونکہ دنیا آج اٹیمی جنگ کی تباہ کاریوں سے پہلے کی نسبت زیادہ لرزہ برانداز ہے۔

نثار عزیزبٹ:

نثار عزیزبٹ نے انگریزی اور روسی ادب کا وسیع مطالعہ کیا ان کے پہلے ناول نگر ی نگر پھرا مسافر (۱۹۵۶ء) میں تعلیم یافتہ لڑکیوں کے نفسیاتی الجھنوں کی موثر انداز میں عکاسی کی گئی ہے۔ دوسرا ناول "نئے چراغ نے گلے" (۱۹۷۳ء) میں صوبہ سرحد کی علاقائی معاشرت اور تہذیب و تاریخ کی اچھی عکاسی ملتی ہے۔ تیسرا ناول کاروان وجود (۱۹۸۱ء) پاکستان بننے کے بعد کی صورت حال کی عکاسی فلسفیانہ انداز میں ملتی ہے۔ اس ناول کا بنیادی کردار سائرہ ہے، جس کے ذریعے ناول نگار نے اس نسل کی عکاسی کی ہے۔ جو آدرش رکھتے ہیں اور جب امیدیں پوری نہیں ہوتی تو ذہنی کرب میں مبتلا ہو جاتے ہیں بھرت، فسادات اور سقوط ڈھاکہ کے سانحات ان کو بلا کر رکھ دیتے ہیں۔ مصنفہ کا ایک اور ناول دریا کیسنگ ہے۔

بانو قدسیہ (۱۹۲۸) :

مشہور افسانہ نگار ، ڈرامہ نگار اور ناول نگار بانو قدسیہ کا اصل نام قدسیہ بانو تھا۔ انہوں نے بہت سے ناول لکھے۔ انہوں نے دو ناول راجہ گدھ (۱۹۸۱ء) اور حاصل گھاٹ (۲۰۰۳ء) اور چار ناولٹ موم کی گلیاں ، ایک دن ، شہر بے مثال اور پر وا لکھے۔ ان کے دو ناولوں راجہ گدھ اور حاصل گھاٹ کو مقبولیت حاصل ہوئی ان کا مشہور ترین ناول راجہ گدھ ہے۔ بانو قدسیہ کا ناول راجہ گدھ (۱۹۸۱ء) کا موضوع رزق حرام و حلال ہے۔ مصنفہ کا نقطہ نظر ہے کہ انفرادی اور اجتماعی سطح پر معاشرہ اخلاقی اور روحانی زوال سے اس لیے دوچار ہے کہ رزق حرام کو فروغ مل رہا ہے۔ مصنفہ کا خیال ہے کہ اگر ہم رزق حلال کے عادی ہو جائیں تو ہماری سماجی زندگی کی ساری خرابیاں دور ہو سکتی ہیں کیونکہ تمام پریشانیوں ، مسائل اور جرائم کا سبب رزق حرام ہے۔ ناول کا ایک حصہ قیوم ، سیمی ، آفتاب اور پروفیسر سہیل جیسے کرداروں پر مشتمل ہے

جبکہ دوسرے حصے میں پوٹھوہار کی سرزمین پر دنیا بھر کے چرند پرند اکٹھے ہو کر گدھوں پر الزام لگاتے ہیں کہ وہ مردار کھانے سے دیوانگی کے قریب پہنچ گئے ہیں، اس لیے انہیں جنگل سے نکال دیا جائے تاکہ ان کا منوس اثر دوسروں پر نہ پڑے۔ راجہ گدھ میں ایک ہی کہانی کو انسان اور جانور کے نقطہ نگاہ سے فنکارانہ انداز میں بیان کیا گیا ہے۔

مصنفہ نے اس ناول میں مرکزی کردار قیوم کو راجہ گدھ کی شکل میں پیش کیا ہے جو کسب حرام کی علامت ہے۔ قیوم ساری زندگی حرام خوری اور ناجائز جنسی تعلقات کا مرتکب رہتا ہے۔ وہ اندر سے کھوکھلا، کمزور شخصیت کا مالک ہے اور احساس کمتری کا شکار ہے، جس کی بنا پر کہیں ایڈجسٹ نہیں کر پاتا۔ احساس کمتری پر قابو پانے کے لیے یکے بعد دیگرے مختلف عورتوں کا سہارا لیتا ہے مگر کوئی بھی دائمی نہ بن سکا۔

بانو قدسیہ کا ناول حاصل گھاٹ ۲۰۰۳ء میں منظر عام پر آیا۔ اس کا موضوع دو تہذیبوں کا تصادم اور اس کی وجہ سے انسانی زندگی میں پیدا ہونے والی کشمکش ہے۔ ایک بوڑھا شخص ہمایوں فرید اس کا مرکزی کردار ہے۔ آزادی کے بعد اپنے والدین اور بہن بھائیوں کے ساتھ ساندھ کلاں (لاہور) میں رہا ٹش پذیر ہوا۔ اس کا بیٹا جہا نگیر اور بیٹی ارجمند شادی کے بعد امریکہ منتقل ہو گئے۔ ہمایوں فرید اپنی بیٹی اور داماد کے ہمراہ امریکہ میں رہ رہا ہے۔ جہاں اسے لاہور کے مزیدار کھانے اور آسان شوں بھری زندگی نہیں ملتی۔ ہر شخص بھاگ دوڑ میں ہے اور ترقی کرنا چاہتا ہے۔ یہ لوگ امریکہ کی مشینی زندگی میں رو بوٹ بن جاتے ہیں، جن کے پاس اپنے بوڑھے باپ کے لیے وقت نہیں۔ یہ ناول مگر ہی تہذیب میں انسان کی تنہائی، اور بوڑھا بے کا نفسیاتی مطالعہ ہے۔

مصنفہ نے امریکی زندگی کے بیان کے ساتھ بین الاقوامی شعور کا بھی ثبوت دیا ہے اور امریکہ کا مختلف بالخصوص مسلم ممالک عراق، سعودی عرب، پاکستان، افغانستان، سوڈان اور الجزائر میں مداخلت اور ریشہ دوانیوں کو بیان کیا ہے۔

رضیہ فصیح احمد (۱۹۲۶ء):

رضیہ فصیح احمد مراد آباد میں پیدا ہوئیں۔ ۱۹۴۷ء میں پاکستان آئیں۔ ۱۹۵۴ء میں پشاور یونیورسٹی سے بی۔ اے کیا۔ ان کے ناولوں میں "اہلہ پا" کو شہرت حاصل ہوئی۔ اور اسے ۱۹۶۷ء میں آدم جی ایوارڈ سے نوازا گیا۔ اہلہ پا بنیادی طور پر ایک معاشرتی ناول ہے۔ ناول کا مرکز کردار صبا نامی لڑکی ہے۔ جس کے ذریعے کہانی کی گئی ہے اور انسانی زندگی کے مختلف رویوں کو زیر بحث لایا گیا ہے۔

یہ ایک رومانی ناول ہے۔ جس میں میاں بیوی کے کردار کی ازدواجی اور نفسیاتی الجھنیں بیان کی گئی ہیں۔ ان کا ناول صدیوں کی زنجیر، تاریخی، سیاسی اور سماجی حوالے سے اہم ہے، جو سانحہ مشرقی پاکستان کے تناظر میں لکھا گیا ہے۔

ناول کے مرکزی کردار اسد اور صبا ہیں چمنستان ہوٹل سے کہانی کا آغاز ہوتا ہے۔ یہاں صبا اپنے والد کے ساتھ قیام پذیر ہے۔ صبا اور اسد کی شادی ہو جاتی ہے لیکن اسد کی پراسرار حقیقت کھل جانے کے بعد طلاق ہو جاتی ہے۔

اس ناول کا ایک اور منظر بھی قابل توجہ ہے جو چمنستان ہوٹل کی پشت پر واقع کوارٹرز میں ملتا ہے۔ ان کوارٹروں کے باسیوں کی اولادوں میں گورے چٹے، گول مٹول اور تندرست بچے بھی نظر آتے ہیں اور سیاہ فام، کالے کلوٹے اور کمزور جسم والے بھی۔ اس سے ظاہر ہوتا ہے کہ یہ ملکی فارغ البال کھاتے پیتے افراد اور غیر ملکی سیاحوں کی اولاد ہیں جو چند ٹکوں کے عوض ان تنگ دست عورتوں کو جنسی ہوس کا نشانہ بناتے ہیں۔ مجموعی طور پر یہ ایک دلچسپ ناول ہے مگر اس میں کسی ارفع فلسفہ حیات کی تلاش بے سود ہے۔

صدیق سالک:

مصنف کا ناول پریشیر ککر (۱۹۸۳ء) ایک فنکار فطرت کی کہانی ہے یہ ناول کا مرکزی کردار ہے۔ فطرت فائن آرٹس کا طالب علم ہے اور امریکہ سے آرٹس کی تعلیم حاصل کرنے کے بعد پاکستان آتا بلیکن کبھی اسے اشتراکی کہا جاتا ہے تو کبھی بیرونی قوتوں کا ایجنٹ۔ وہ اس ذلت و رسوائی اور ذہنی شکست خودرگی کے باعث موت کو گلے لگا لیتا ہے۔ ناول نگار نے پورے سماج کی حسی اور دوغلی پن کو بیان کیا ہے۔ ناول میں دکھایا گیا ہے کہ موجودہ نظام میں رشوت، سفارش، چوربازاری اور بدعنوانی کا بازار گرم ہے سارا تانا بانا اونچے طبقے کے مفادات کے لیے بنا جا رہا ہے۔ جب ایک مائی چودھری سکندر کے خلاف زیور اور رقم بٹھانے کا دعوای کرتی ہے تو وہ خدا اور قرآن کو گواہ بناتی ہے۔ اسے بتایا جاتا ہے کہ یہاں قرآن کی گواہی اور قسمیں نہیں چلتیں بلکہ یہاں پیسہ اور اثرورسوخ چلتا ہے۔

انیس ناگی:

انیس ناگی کا پہلا ناول دیوار کے پیچھے (۱۹۸۰ء) ایک پروفیسر کی کہانی ہے۔ جس کے مزاج میں حق گوئی اور بے باکی ہے۔ یہ سچائی اور حقیقت پسندی اس کی زندگی کو مشکل بنا دیتی بیاور وہ جبر کا شکار ہو کر اسٹیبلشمنٹ کے ہاتھوں فنا ہو جاتا ہے۔ قدم قدم پر اسے سماج کی طرف سے طعنے سنے پڑتے ہیں مثلاً وہ بہن کی مرگی

کی بیماری سے متعلق بہنوئی کو بتا دیتا ہے تاکہ بعد میں حالات خراب نہ ہوں۔ اس پر رشتہ ختم ہو جاتا ہے اور گھر والے اس کے خلاف ہو جاتے ہیں۔ بہت زیادہ حقیقت پسندی اسے سماج سے دور لے جاتی ہے ناول پر وجودی نظریے کی گہری چھاپ ہے۔ یہ ناول ۱۹۷۱ء کے بعد کی سیاسی صورت حال کے تناظر میں سمجھا جا سکتا ہے۔ مصنف یہ بتانا چاہتے ہیں کہ اگر سچ کی جگہ جھوٹ، حقیقت پسندی کی جگہ مصالحت پسندی اور منافقت لے لے تو معاشرہ انتشار کا شکار ہو جاتا ہے۔

دوسرے ناول 'محاصرہ' (۱۹۹۲ء) کا مرکزی کردار سلیم کی کہانی ہے، جس کا بنیادی موضوع ہجرت کا دکھ ہے۔ کیمپ (۱۹۹۸ء) ملکی سیاست اور افغان مہاجرین کے پس منظر میں لکھا۔ چونکہ مصنف خود کمشنر افغان مہاجرین رہ چکے تھے۔ اس لیے انہوں نے کیمپ کے مسائل کو خوبی سے بیان کیا۔ ناول کا مرکزی کردار کیمپ انچارج میجر قربان ہے۔ افغان مہاجرین کے مسئلے پر اردو ادب میں یہ سب سے بہتر ناول تصور کیا جاتا ہے۔

مستنصر حسین تارڑ:

مستنصر حسین تارڑ اپنے ناول بہاؤ (۱۹۹۳ء) میں سندھو گھاگرا کے کنارے ہزاروں سال پرانی ایک بستی کی سیر کراتے ہیں جو آہستہ آہستہ دم توڑ رہی تھی ناول کے دو مرکزی کردار ہیں۔ پورن جو موبن جوڈرو کے ترقی یافتہ معاشرے سے تعلق رکھتا ہے اور ورچن جو معدوم ہوتی بستی کی کمتر قوم کا ایک فرد ہے، جو کابل اور سست ہے۔ یہ ناول ہزاروں سال پہلے گھاگرا کے کنارے آباد بستی کے اجڑنے کی داستان ہے یہ بستی ان تمام بستیوں کی علامت ہے جو سندھو اور گھاگرا کے کنارے آباد تھیں۔ بہاؤ ایک مٹے ہوئے تاریخ نہیں۔ ان کا ناول "راکھ" موضوع کے اعتبار سے بہاؤ کی توسیع ہے۔ قیام پاکستان سے قبل کہانی کا آغاز ہوتا ہے اور تقسیم ہند سے ہوتے ہوئے ہم لمحہ موجود تک پہنچتے ہیں۔

قلعہ جنگی (۲۰۰۲ء) کا پس منظر افغانستان اور افغان جنگ ہے۔ خس و خاشاک زمانے (۲۰۱۰ء) میں تین نسلیں دکھائی گئی ہیں ۱۹۲۹ء کے قریب زمانے کا سماج ہندو مسلم مشترکہ سماج، تقسیم بر صغیر اور فسادات، قیام پاکستان کے بعد جبر و تشدد، سرمایہ داروں کا استحصالی کردار اور مارشل لا کی جبریت کی موثر عکاسی کی گئی ہے۔ ساتھ ساتھ بین الاقوامی حالات کی کرداروں کی زبانی عکاسی کی گئی ہے۔ ناول نگار کا مطالعہ اور معلومات قابل داد ہیں۔

شمس الرحمن فاروقی:

مشہور نقاد شمس الرحمن فاروقی کا ناول کئی چاند تھے سرآسمان (۲۰۰۶ء) انیسویں صدی کے ہند مسلم کلچر کا زبردست

مرفع ہے جسے موثر اسلوب میں تحریر کیا گیا۔ ناول اٹھارہویں صدی کے راجپوتانے سے شروع ہو کر دہلی کے لال قلعے پر ختم ہوتا ہے جو قریباً ایک صدی سے کچھ زیادہ عرصہ ۱۹۵۶ء تک محیط ہے۔ مرکزی کردار معروف شاعر دہلوی کی والدہ وزیر بیگم ہے جو ایک حسین اور جاذب نظر کشمیری خاتون تھی۔ قسمت کی ستم ظریفی دیکھیے کہ وزیر بیگم کی پہلی شادی کمپنی بہادر کے یزی ڈینٹ اور اعزازی پولیٹیکل ایجنٹ ایک انگریز مارسٹن بلیک سے ہوئی۔ دو بچے امیر میر مرزا (مارٹن بلیک) اور بادشاہ بیگم (صوفیہ مارٹن) ہوئے۔ مارسٹن بلیک دلی میں ایک بلوے میں مارے گئے۔ اس کے بعد نواب شمس الدین آف جھروکہ اور لوہارو سے شادی ہوئی جن سے مرزا داغ پیدا ہوئے۔ بعد ازاں رام پور کے آغا تراب مرزا سے نکاح ہوا، جن سے شاہ محمد آغا پیدا ہوئے۔ اس کے بعد مرزا فخر سے نکاح ہوا لیکن یہاں بھی قسمت نے نے یاوری نہ کی اور وہ اچانک فوت ہو گئے۔ شمس الرحمن فاروقی نے اس کردار کے ذریعے اٹھارویں اور انیسویں صدی کے نو آبادیاتی نظام سے متعلق ایسی حقیقتوں کا انکشاف کیا ہے جو عموماً نگاہوں سے اوجھل تھیں۔

سید شبیر حسین:

سید شبیر حسین کا ناول جھوک سیال (۱۹۷۲ء) مغربی پنجاب کے ایک ایسے گاؤں کی کہانی ہے جہاں عوام جاگیردارانہ نظام کے تلے سسک رہے ہیں۔ جہاں مذہب کے نام پر غریبوں کا استحصال جاری ہے۔ عوام کی حیثیت بھڑ بکریوں سے زیادہ نہیں۔

ناول کا آغاز غیر منقسم پنجاب میں مسلم لیگ اور یونینسٹ پارٹی کے درمیان زبردست ہنگامہ آرائی سے ہوتا ہے۔ ناول کے دو اہم کردار پیر عدالت حسین اور قریشی انور ہیں جو جھوک سیال کی زمین کے مالک اور زمیندار۔ قیام پاکستان کے بعد دیہی زندگی پر شائع ہونے والا یہ اردو کا سب سے بڑا ناول ہے۔ چونکہ سید شبیر حسین تحصیل دار رہے اور خود زمیندار کی حیثیت سے انھوں نے دیہی زندگی کا بہت قریب سے مشاہدہ کیا۔ دیہی زندگی کی جزئیات کو خوبی سے بیان کیا ہے۔ مصنف نے ایسی خوبصورت منظر کشی کی ہے کہ گاؤں کی روزمرہ زندگی آنکھوں کے سامنے پھر جاتی ہے۔ اس ناول کو ٹیلی ویژن پر بھی ڈرامائی شکل میں پیش کیا جا چکا ہے۔

الیاس احمد گدی کافائر ایریا (۱۹۹۸ء) محنت کش طبقے کی نمائندگی کرتا ہے۔ اس کا موضوع کوئلے کی کان میں مالکان کی جانب سے مزدوروں کے استحصال کی دلخراش داستان ہے۔ اور ان کرداروں کے چہرے سے نقاب کشائی ہے جو انسانوں کو جانوروں کی سطح پر رکھنے کے ذمہ دار ہیں۔

رحیم گل:

رحیم گل کا تعلق شکر درہ ضلع کوہاٹ سے تھا۔ جنت کی تلاش (۱۹۸۱ء) ان کا وہ ناول ہے جس نے انہیں شہرت دی مصنف نے جنت کی تلاش میں سفر نامے کی تکنیک استعمال کی ہے۔ یہ ایک سیاحتی ناول ہے جس میں مختلف تفریحی مقامات کی سیر کا حال ہے اور

پاکستان کے مختلف علاقوں اور مناظر کی بھر پور عکاسی ملتی ہے۔ اس ناول کو لکھنے کے لیے مصنف نے پورے پاکستان کی سیاحت کی۔ جنت کی تلاش ایک بے چین روح کی کہانی ہے۔ اس ناول کا مرکزی کردار ذہنی اور فکری الجھاؤ کا شکار ایک لڑکی "امت" ہے اس کے ساتھ وسیم اور عاطف دو اہم کردار ہیں۔ ناول کے اختتام پر "امت" کے خیالات اور نظریات میں مثبت تبدیلی آجاتی ہے۔

آغا گل:

آغا گل کا ناول "دشت وفا" بلوچستان کے پس منظر میں لکھا گیا ہے۔ ناول کا ہیرو نجیب اور ہیروئن رخسانہ ہے۔ یہ ناول نجیب اور رخسانہ کی محبت کی داستان بھی ہے اور بلوچستان کے سیاسی اور سماجی حالات کی عکاسی بھی۔ ناول نگار بلوچستان کی پسماندگی کی وجہ وڈیروں کے قبضے کو قرار دیتا ہے، جن کے خاندان کے افراد ایک ہی وقت میں مختلف سیاسی پارٹیوں میں شامل ہیں۔ یہ وڈیرے تجربہ کار افسروں کو نہ ٹکنے دیتے ہیں اور نہ ہی تعلیمی ادارے بننے دیتے ہیں۔ یہ ناول ۱۹۷۱ء سے بعد کے حالات کے تذکرہ بینا ناول نگار نے معاشی ناہمواری کے باعث طبقاتی تقسیم کو مہارت سے قلم بند کیا ہے۔

حال میں بھی متنوع موضوعات پر معیاری ناول سامنے آ رہے ہیں، جن میں شمس الرحمن فاروقی کا قبضہ زماں، مرزا حامد بیگ کا نارنگلی، سید محمد اشرف کا آخری سواریاں، طاہرہ اقبال کا نیلی بار، اختر رضا سلیمی کا جنرل، عاصم بٹ کا دائرہ، عاطف علیم کا گرد باد، خالد جاوید کا نعمت خانہ، علی اکبر ناطق کا نو لکھی کوٹھی خاص طور پر قابل ذکر ہیں۔

اسلامی تاریخی ناول:

اردو میں اسلامی تاریخی ناول نگاری کی بھی ایک روایت ہے جس کا آغاز مولانا عبدالحمید شرر سے ہوتا ہے۔ ایم اسلم، رشید اختر ندوی، رئیس احمد جعفری اور نسیم حجازی نے اس سلسلے کو دوبارہ شروع کیا اور اس میں قابل قدر اضافے کیے۔ اس قسم کے ناولوں میں تاریخ اسلام کو موضوع بنایا گیا۔ اور مسلمانوں کی منفرد تہذیبی شناخت کو ابھارنے کی کوشش کی گئی۔ ان ناولوں میں نسیم حجازی کے ناول محمد بن قاسم، یوسف بن تاشفین، آخری چٹان، اور تلوار ٹوٹ گئی اور ایم اسلم کے معرکہ بدر اور فاتح مکہ، فتنہ تبتار، فاتح قسطنطنیہ خاص طور پر قابل ذکر ہے۔

جاسوسی ناول:

قیام پاکستان کے بعد پچاس کی دہائی کے اس پاس ناولوں کی ایک اور قسم متعارف ہوئی جو فوراً مقبول ہو گئی۔ ابتدا میں ظفر عمر نے جاسوسی ناول لکھے۔ ان کا پہلا ناول نیلی چھتری کے نام سے سامنے آیا۔ اس کے بعد بہرام کی گرفتاری بھی مشہور ہوا۔ الہ آباد کے اسرار احمد نے ابن صفی کے نام جاسوسی ناول نگاری کو نئی چاشنی عطا کی۔ انھوں نے جاسوسی دینا کے نام سے ایک سلسلہ شروع کیا۔ ان کا پہلا ناول "دلیر مجرم" تھا جو ایک انگریزی ناول سے ماخوذ تھا۔ انھوں نے اڑھائی سو کے قریب جاسوسی ناول لکھے۔ ان کے ایک ہم عصر اکرم الہ آبادی نے جاسوسی پنجے کے نام جاسوسی ناول سیریز کا آغاز کیا۔ ابن صفی کی تقلید میں عمران سیریز کے ناول لکھنے والوں میں ناول نگاروں کی ایک

بڑی تعداد نظر آتی ہے جن میں مظہر کلیم ایم اے، صفدر شاہین، نغمہ صفی، نجمہ صفی، ایچ اقبال (ہمایوں اقبال) انوار صدیقی اور ایم ایس قریشی وغیرہ کے نام قابل ذکر ہیں۔

اردو ناولوں کی ایک اور قسم رومانی ناول ہیں جو عموماً خواتین ناول نگاروں کی تصنیف ہیں۔ انھیں معیاری ناول نہیں کہا جاسکتا۔ یہ اپنے مخصوص دور میں مقبول ہوتے ہیں لیکن ان کی عمر کم ہوتی ہے۔ اے آر خاتون، رضیہ بٹ، سلمی کنول، بلقیس ظفر اور دیریا خانم وغیرہ نے بہت کچھ لکھا۔ حال میں حمیرا احمد اور اس قبیل کی دیگر ناول نگار خواتین اس قافلے میں شامل ہیں۔

کتابیات

- ۱۔ وقار عظیم ، داستان سے افسانے تک (کراچی: اردو اکیڈمی سندھ، ۱۹۹۰ء)
- ۲۔ سہیل بخاری ، ڈاکٹر ، ناول نگاری (لاہور: میری لائبریری، ۱۹۶۶ء)
- ۳۔ ناول کی تاریخ و تنقید: علی عباس حسینی (لاہور: میری لائبریری، سن)
- ۴۔ احسن فاروقی، ڈاکٹر، اردو ناول کی تنقیدی تاریخ (لاہور: سندھ ساگر اکیڈمی، سن)
- ۵۔ ممتاز احمد خان ، ڈاکٹر ، آزادی کے بعد اردو ناول ، ہیئت ، سالمیت اور رجحانات (کراچی: انجمن ترقی اردو پاکستان، ۱۹۹۷ء)
- ۶۔ ممتاز احمد خان ، ڈاکٹر، اردو ناول کے بدلتے تناظر (کراچی: ویلکم بک پورٹ (پرائیویٹ) لمٹیڈ، مین اردو بازار، ۱۹۹۳ء)
- ۷۔ محمد اشرف کمال، ڈاکٹر ، اردو ناول - تاریخ و ارتقا (آغاز سے اکیسویں صدی تک) (کراچی: رنگ ادب پبلی کیشنز، ۲۰۱۷ء)